



دخولوا امامانو

(ابو جنيفه، شافعي، مالك او احمد رحمتم الله عليهم)

عقيدته



ليكنه

د / محمد بن عبدالرحمن الخميس

دچاپولواوخيرولو اداره

داسلامي چارواو دعوت او لارښوونې وزارت

سعودي عربستان

وَكَالَةُ المَطْبُوعَاتِ وَالمَحْرَثِ العِلْمِي

uspr@moia.gov.sa

دڅلورو امامانو

(ابو حنيفه، شافعي، مالک او احمد رحمۃ الله عليهم)

عقيدې

په پښتو ژبه

ليکنه

دکتور / محمد بن عبد الرحمن الخميس

د چاپولو او خپرولو اداره

د اسلامي چارو او دعوت او لارښوونې وزارت

سعودي عربستان

۱۴۳۹ هـ

٢٢٤١٤ هـ وزارة الشؤون الإسلامية والدعوة والإرشاد ، ج

فهرسة مكتبة الملك فهد الوطنية أثناء النشر

الحميس، محمد بن عبدالرحمن

اعتقاد الأئمة الأربعة.. الرياض.

١٤٨ ص ، ١٢ × ١٧ سم

ردمك: ٤ - ٣٨٧ - ٢٩ - ٩٩٦٠

(النص باللغة البشتو)

١- العقيدة الإسلامية ٢- الأئمة الأربع أ- العنوان

٢٢/٣٤٦٤

ديوي ٢٤٠

رقم الإيداع: ٢٢/٣٤٦٤

ردمك: ٤-٣٨٧-٢٩-٩٩٦٠

الطبعة الثامنة عشر

١٤٣٩ هـ

سريرزه

إِن الْحَمْدُ لِلَّهِ نَحْمَدُهُ وَنُسْتَعِينُهُ وَنُسْتَغِيثُهُ وَنُسْتَغْفِرُهُ،
وَنَعُوذُ بِاللَّهِ مِنْ شُرُورِ أَنْفُسِنَا وَسَيِّئَاتِ أَعْمَالِنَا، مَنْ يَهْدِهِ
اللَّهُ فَلَا مَضِلَّ لَهُ وَمَنْ يَضِلَّ فَلَا هَادِيَ لَهُ، وَأَشْهَدُ أَنْ
لَا إِلَهَ إِلَّا اللَّهُ وَحْدَهُ لَا شَرِيكَ لَهُ، وَأَشْهَدُ أَنَّ مُحَمَّدًا عَبْدُهُ
وَرَسُولُهُ.

﴿يَتَأْتِيهَا الَّذِينَ ءَامَنُوا اتَّقُوا اللَّهَ حَقَّ تُقَاتِهِ وَلَا تَمُوتُنَّ إِلَّا وَأَنْتُمْ
مُسْلِمُونَ﴾^(۱).

﴿يَتَأْتِيهَا النَّاسُ اتَّقُوا رَبَّكُمُ الَّذِي خَلَقَكُمْ مِنْ نَفْسٍ وَاحِدَةٍ وَخَلَقَ مِنْهَا
زَوْجَهَا وَبَثَّ مِنْهُمَا رِجَالًا كَثِيرًا وَنِسَاءً ۚ وَاتَّقُوا اللَّهَ الَّذِي تَسَاءَلُونَ بِهِ
وَالْأَرْحَامَ إِنَّ اللَّهَ كَانَ عَلَيْكُمْ رَقِيبًا﴾^(۲).

(۱) دآل عمران سورت، ۱۰۲ آيت، ترجمه: فأي مؤنانو په حق ه سره
له خدای نه وويريری، او تر مرگه پوری په اسلام ټينگ اوسي.

(۲) دالنساء سورت، ۱ آيت، ترجمه: «ای خلگو له خپل هغه رب
(پالونکي) نه وويريری چي تاسو يې له يو نفس (يعني آدم
عليه السلام) نه پيدا کړي ياست، او (بيا يې) له هغه (نفس
نه) دهغه جوړه (حواء) منځ ته راوړه، او له دوی دواړو نه =

﴿يَا أَيُّهَا الَّذِينَ آمَنُوا اتَّقُوا اللَّهَ وَقُولُوا قَوْلًا سَدِيدًا
 * يُصْلِحْ لَكُمْ أَعْمَالَكُمْ وَيَغْفِرْ لَكُمْ ذُنُوبَكُمْ وَمَنْ يُطِغِ
 اللَّهَ وَرَسُولَهُ فَقَدْ فَازَ فَوْزًا عَظِيمًا﴾^(۱).

أما بعد:

ما یو پراخه بحث (خیمه) د(اصول دین)^(۲) دامام
 ابو حنیفه رحمه الله علیه په نظر کې تر عنوان لاندې
 ددوکتورا دعلمي درجې دلاس ته راوړلو لپاره سر ته
 ورسوله، چي دهغي سريزي ددريو امامانو: مالک،

بي ډير نارینه او ښځی خواره واره کړيدي، او له هغه خدای
 نه وويرېږی چي دهغه په نامه يو له بل نه سوال کوی، او
 دصلهء رحمي (خپلوی) له پرېکولو نه وويرېږی، بيله شکه چي
 خدای ستاسو (پر ټولو اعمالو او حالاتو) څارونکی دی».

(۱) دالاحزاب سورت، ۷۰-۷۱ آيت، ترجمه: «ای مؤمنانو له خدای
 نه وويرېږی، او رشتيا خبره ووايست تر څو ستاسو اعمال
 اصلاح کړي، او گناهونه مو وځنښي، او څوک چي دخدای او
 رسول پروي کوي بي شکه لويه کاميابي يې لاس ته راوړه».

(۲) اصول دين وديني عقائدو ته ويلي کېږي، لکه په خدای او
 دهغه په صفاتو باندې ايمان لرل، او ملائکو او پيغمبرانو او
 آخرت باندې ايمان لرل، او داسي نور. (ژباړونکی)

شافعي، او احمد رحمه الله عليهم د عقيدې بيان هم په څنگ کبني نيولی وه.

بعضي نیکو ورونو زما څخه وغوښتل چې ددغو دريو امامانو عقیده په مستقل شکل سره وليکم، چې دا دی دڅلورو وارو امامانو د عقيدې د بيان د کار د تکميل لپاره مې دامام ابو حنيفه عقیده هم د توحيد، قضاء و قدر، ايمان، او صحابه وو په باره کې، او دهغه دريځ مې د علم کلام په اړه دخپل بحث له مقدمې نه خلاصه، او د دريو امامانو د عقيدې سره مې يو ځای وليکه.

له خدای جلّ و علاّ نه غواړم چې دغه عمل خاص دخپلې رضا لپاره وگرځوي، او موږ ټولو ته توفيق را په برخه کړي چې د قرآن د هداياتو او د پيغمبر ﷺ دستو پيروي وکړو.

والله من وراء القصد، وهو حسبنا ونعم الوكيل.

وآخر دعوانا أن الحمد لله رب العالمين.

محمد بن عبد الرحمن الخميس

اول مبحث

څلور واره امامان (ابو حنيفه، مالك، شافعي او احمد
رحمة الله عليهم) دایمان له مسئلي نه پرته، د اصول دين
دنورو ټولو مسائلو په هکله يو نظر لري:

دڅلورو امامانو: ابو حنيفه، مالك، شافعي، او احمد
رحمة الله عليهم عقیده هماغه عقیده ده چي په قرآن او
حديث کي بيان شوی، او د اصحابو کرامو او
تابعينو^(۱) عقیده ده.

او دخدای ﷻ په فضل سره ددغو امامانو په مينځ
کي د دين د اصولو په هکله هيڅ ډول اختلاف نشته، او
په خدای ﷻ او دهغه په صفاتو ايمان لرل، او دا چي
قرآن دخدای ﷻ کلام دی او مخلوق ندی، او په ايمان
کي د زړه او د ژبي تصديق حتمي دی، په ټولو دغو

(۱) تابعين هغه کسانو ته ويل کيږي چي صحابه، کرام يي ليدلي
وي خو پيغمبر ﷺ يي نه وي ليدلي، او د صحابه وو او د قرآن
وسنت په طريقه باندې ثابت قدم پاته شوې وي. (ژباړونکی)

مسائلو کي دوی ټولو یو نظر درلود، او دوی داهل کلام^(۱) ددلو لکه جهمی^(۲) او داسي نورو دلو، او کوم چي دیونان د فلسفي او اهل کلام د مذهبونو څخه متأثره وو، دهغوی (پر عقایدو باندې سخت) تنقید او تردید کاوه، لکه څنگه چي شیخ الاسلام ابن تیمیه وایي: «... او پر بندگانو باندې دخدای ﷻ درحمتونو څخه

(۱) اهل کلام هغه کسانو ته ویل کېږي چي په دعقایدو په مسائلو کي د علم کلام نه استفاده کوي.

او علم کلام هغه علم دی چي داسلامي عقایدو د اثبات لپاره د منطقي او فلسفي اصولو او بنسټونو نه استفاده کوي، او پدې برخه کي عقلي دلائل پر شرعي دلائلو (قرآن او حدیث) باندې مقدم بولي. (ژباړونکی)

(۲) جهمی داهل سنت وجماعت د مخالفو دلو څخه یوه ډله ده چي د یهودو او مشرکینو او د فلسفي افکارو نه متأثر دي، او جهمی دخدای ﷻ له صفاتو او نومونو، او په آخرت کي دخدای د لیدلو، او د قبر عذاب، او صراط نه انکار کوي، او وایي چي خدای ﷻ په هر څای کي دی، او وایي چي قرآن مخلوق دی، ددی ډلي مؤسس جهم بن صفوان دی. (ژباړونکی)

نور- چي په امت کي دريښتني ژبي خاوندان وو،
 (هغوي) داهل کلام (دډلو) لکه جهمیږه وو پر عقیده
 باندې نیو کي کولي، کومه عقیده چي دقرآن، ایمان، او
 دخدای ﷻ دصفتو په باره کي درلوده، او دسلف
 صالح^(۱) پر دی عقیده باندې په اتفاق سره معتقد وو
 چي خدای ﷻ په آخرت کي لیدل کېږي، او قرآن
 دخدای ﷻ کلام دی، او مخلوق ندی، او په ایمان کي
 دزړه او ژبي تصدیق ضروري خبره ده..»^(۲).

او همدارنگه (ابن تیمیه) وایي: «تهول مشهور امامان
 دخدای ﷻ صفات ثابتوي، او وایي: چي قرآن

(۱) سلف صالح هغه کسانو ته ویل کېږي چي داسلام په شروع
 په اولو دریو پیرو کي یې ژوندکاوه او دقرآن او حدیث
 متابعت یې کاوه او بدعت یې منځ ته ندی راوړی، او دا
 کسان عبارت دي له: صحابه وو، تابعینو، او تبع تابعین چي
 دصحابه وو او تابعینو پیروي یې کړی وي. (ژباړونکی)

(۲) کتاب الايمان صفحه ۳۵۰-۳۵۱، ددار الطباعة المحمدية
 چاپ، دمحمد الهراس په تعلیق سره.

دخدای ﷺ کلام دی او مخلوق ندی، او وایي: چي خدای ﷺ په آخرت کي لیدل کيږي. همدا دصحابه وو، او تابعینو، او (دپیغمبر ﷺ) داهل بیت، او نورو مذهب دی، (او همدارنگه) دمعترو امامانو لکه: مالک بن انس، ثوري، لیث بن سعد، اوزاعي، ابو حنیفه، شافعي او احمد مذهب هم همدا دی»^(۱).

او دشیخ الاسلام ابن تیمیه شخه دشافعي دعتیدی په باره کي پوښتنه وشوه، په جواب کي یي وویل: «دشافعي رحمه الله عقیده دامت دسلف صالحو عقیده ده لکه: ثوري، اوزاعي، ابن مبارک، احمد بن حنبل، او اسحاق بن راهویه، او همدا دمعترو مشایخو لکه: فضیل بن عیاض، ابو سلیمان داراني، سهل بن عبد الله تستري، او نورو عقیده ده، ځکه چي ددی امامانو او ددوی په شان نورو (امامانو) په مینځ کي هیڅ ډول اختلاف

(۱) منهاج السنة ۱۰۶/۲.

ددین داصولو په باره کې وجودنلري، او دابو حنیفه عقیده هم همدا ده، ځکه له کومه چې دده عقیده (مور ته) دتوحید او قضاء و قدر او نورو ورته مسائلو په باره کې ثابته ده، نو هغه ددی تیرو علماوو دعقیدې سره پوره سمون لري او ورسره موافقه ده، او دصحابه وو او تابعینو هم همدا عقیده ده لکه څنگه چې په قرآن او حدیث کې بیان شوي ده»^(۱).

او علامه صدیق حسن خان هم همدا نظر غوره کړیدی لکه څنگه چې وايي: «ازمورن مذهب او دسلف صالح مذهب دادی چې په: اثبات بيله تشبيه او تنزیه بيله تعطیل^(۲) باندې عقیده لرو، او همدا داسلام دامامانو لکه:

(۱) مجموع الفتاوى ۲۵۶/۵.

(۲) اثبات بيله تشبيه دى ته وايي: چې دخداى جلّ و علا لپاره دده دشان سره لایق صفات ثابت شي کوم چې په قرآن او سنت کې راغلي وي، بيله دى چې هغه د مخلوقاتو د صفاتو سره مشابه کړو.

مالك، شافعي، ثوري، ابن المبارك، امام احمد او نورو ... مذهب دی، ځكه چې ددوی په مينځ كې هېڅ اختلاف پدې باره كې نشته، او دابو حنيفه هم همدا عقیده ده، ځكه كومه عقیده چې لده نه ثابتې ده هغه ددې (تېرو) علماوو له عقیدې سره سمون لري، او دا هغه عقیده ده چې قرآن او حديث (دهغي) بيان كړېدې»^(۱).

او دادې موږ (په راتلونكې صفحاتو كې) دڅلورو واپرو امامانو: ابو حنيفه، مالك، شافعي، او احمد رحمه الله عليهم داقوالو يوه برخه ددين داصولو دمسانلو په باره كې را نقلوو، او همدارنگه به ددوی موقف دعلم كلام په اړه (هم) بيان كړو.

او تنزيه بيله تعطيل دی ته وايي: چې خدای ﷻ له ټولو بدو او ناخوښه صفاتو نه پاك او مبرا وبولو، بي له دې نه چې نيك او ښه صفات ځنې نفې كړو. (ژباړونكی)
(۱) قطف الثمر ۴۷-۴۸ صفحه.

دوهم مبحث

دامام ابو حنيفه رحمه الله عليه عقیده:

أ- دتوحید په باره کي دامام ابو حنيفه اقوال:

اول: دتوحید په باره کي دده عقیده، او دمشروع
توسل (وسيله نیولو) بیان، او دنامشروع توسل
(وسيله نیولو) بطلان:

(۱) ابو حنيفه وايي: «هیچ چا ته نه ښايي چي بيله
خدای ﷻ نه بل څوک ددوعا وسیله وگرځوي،
او کومه مشروع دوعا چي موږ ته په هغه امر
شوي هغه ده چي دخدای ﷻ لډی قول څخه
اخیستل شوی ده: ﴿وَلِلّٰهِ الْأَسْمَاءُ الْحُسْنٰی
فَادْعُوْهُ بِهَا وَذَرُوا الذِّیْنَ یُلْحِدُوْنَ فِیْ اَسْمَائِهِ
سَیْجِرُوْنَ مَا کَانُوْا یَعْمَلُوْنَ﴾^(۱)...»^(۲).

(۱) دالاعراف سورت، ۱۸۰ آیت، ترجمه: «او خدای ﷻ لره نیک
نومونه دي، نو په هغه باندي هغه (خدای ﷻ) وبولی او ورته
دوعا وکړی، او هغه کسان چي دده په نومونو کي کوږوالی نه
کار اخلي، هغوی ته به ژر دخپلو اعمالو سزا ورکړل شي».

(۲) الدر المختار مع حاشية ردالمحتار ۳۹۶/۶-۳۹۷.

- (۲) او وايي: «مکروه ده چې څوک په دوعا کي ووايي: دفلاني شخص په حق، او يا ستا دنيانو او رسولانو په حق، او دبيت الله په حق، او دمشعر حرام (مزدلفي) په (حق)، ستا څخه سوال کوم»^(۱).
- (۳) او وايي: «هيچ چا ته نه ښايي چې په خپله دوعا کي بيله خداى جلّ و علا ته بل څوک ددوعا وسيله وگرځوي، او زما په نظر مکروه ده چې (په خپله دوعا کي) ووايي: ستا دعرش دعزت په مقام»^(۲)، او

- (۱) شرح العقيدة الطحاوية ۲۳۴ صفحه، واتحاف السادة المتقين ۲۸۵/۲، او شرح الفقه الاکبر دعلي القاري تأليف ۱۹۸ صفحه.
- (۲) دامام ابو حنيفه او محمد بن الحسن (دده شاگرد) په نزد مکروه ده چې څوک په خپله دوعا کي ووايي: «اللهم ان أسألك بمَعْقِدِ الْعِزِّ مِنْ عَرْشِكَ»، (الهي زه ستا دعرش دعزت په مقام باندي ستا څخه سوال کوم)، حکه چې کوم آيت يا حديث ددی په جواز کي ندی راغلی، خو ابو يوسف (دابو حنيفه بل شاگرد) هغه جائز بولي نظر پدی حديث چي وايي ديعقبر عليه السلام له دوعا څخه دا وه (چي ويل يي): «اللهم اني اسألك بمعقِدِ الْعِزِّ مِنْ عَرْشِكَ وَنَتَهَى الرَّحْمَةِ مِنْ كِتَابِكَ».. او دا =

يا ستا د مخلوقاتو په حق (ستا شخه سوال كوم)»^(۱).

(۴) او وايي: «خداي جلّ و علاه د مخلوقاتو په صفاتو نشي موصوف كيدلای، او غضب او رضا دده له

حديث بيهقي په الدعوات الكبيرة - لكه خنځه چي په بنايه ۳۸۲/۹، او نصب الراية ۲۷۲/۴ كي راغلي - ذكر كړي دي، ولي دهغه په سندكي دري داسي علتونه شته چي هغه ضعيفوي، او هغه دادي:

۱- داود بن ابي عاصم دابن مسعود شخه حديث ندي اوريدلى.
 ۲- عبدالملك بن جريح مُدلس دى او ارسال كوي. (مُدلس هغه دى چي له بل چا نه هغه حديث روايت كړي چي محني اوريدلى يي نه وي او اوريدونكي ته داسي وښيي چي گواكي له هغه نه يي اوريدلى دى، او يا دا چي خپل شيخ په خپل مشهور نامه ذكر نكړي).

۳- عمر بن هارون په درواغو ويلو متهم دى، نو ځكه خو ابن الجوزي - لكه خنځه چي په البناء ۳۸۲/۹ كي راغلي - وايي: «دا حديث يي له شكه موضوع حديث دى، لكه خنځه چي دهغه له سند نه معلومه ده».

تذهيب التهذيب ۱۸۹/۳، ۴۰۵/۶، ۵۰۱/۷، او تقريب التهذيب ۵۲۰/۱ دي وكتل شي.

(۱) التوسل والوسيلة ۸۲ صفحه، او شرح الفقه الاكبر ۱۹۸ صفحه.

صفتونو نه دوه بلا کيف^(۱) صفتونه دي، او دا
 داهل سنت وجماعت قول دی، او هغه (خدای
 ﷻ) په غضب کيږي، او راضي کيږي، او نه
 ښايي چي وويل شي: چي غضب دده عذاب
 دی، او رضا دده ثواب دی، او خدای ﷻ په
 هغه څه موصوفو چي ده خپل ځان په هغه
 موصوف کړی دی: هغه یو دی، بي پروا دی
 (چا ته محتاج نه دی)، نه يي څوک زيږولي دي،
 او نه له چا نه زيږيدلی دی، هيڅ څوک هغه ته
 ورته ندی، ژوندی دی، قادر دی، اوريدونکی
 دی، ليدونکی دی، عالم دی، دخدای ﷻ
 لاسونه دهغوی پر لاسونو سربيره دي، (او دده
 لاسونه) دمخلوقاتو دلاسونو په شان ندي، او مخ

(۱) بلا کيف څخه مراد دادی چي ددی صفاتو کيفيت او
 څرنگوالی موږ ته ندی معلوم. (ژباړونکی)

(وجه) يې د مخلوقاتو د مخونو په شان نډی»^(۱).

(۵) او وايي: «او خدای ﷻ لاس، مخ، او نفس لري، لکه څنگه چې په قرآن کې خدای ﷻ ذکر کړي دي، نو مخ او لاس او نفس چې خدای ﷻ په قرآن کې ذکر کړيدي، هغه دده بلا کیف صفتونه دي، او نه بنياني وويل شي: چې لاس دده قدرت او يا نعمت دی، ځکه پدی خبره کې دخدای ﷻ د(یوه) صفت (يعني د لاس د صفت) بطلان دی، او دا قدریه وو او معتزله وو^(۲) قول دی»^(۳).

(۶) او وايي: «او هيچ چا ته نه بنياني چې دخدای ﷻ

(۱) الفقه الايسر ۵۶ صفحه.

(۲) قدریه او معتزله هغو کسانو ته ويل کېږي چې د اهل سنت او جماعت پر خلاف دخدای ﷻ ازلي صفات نفی کوي او نه يې مني، او په دی عقیده دي چې خدای ﷻ دانسان د افعالو خالق نډی، بلکه خپله انسان دخپلو افعالو خالق دی، او عقیده لري چې خدای ﷻ په آخرت کې نه ليدل کېږي، او دخدای ﷻ علم په ازل کې نه مني. (ژباړونکی)

(۳) الفقه الاکبر ۳۰۲ صفحه.

ذات په هکله (له خپل ځان) نه څه ووايي، بلکه هغه به په هغه شيانو (صفاتو) موصوفوي چي خپله يي خپل ځان په هغه موصوف کړي دي، او له خپل ځان نه به دهغه په باره کي څه نه وايي، هغه مبارك او لوی ذات دی، او دتولو مخلوقاتو رب او پالونکی دی»^(۱).

(۷) او کله چي دخدای ﷻ له بنکته کیدو څخه وپوښتل شو، ويي ويل: «بلا کيف بنکته کيږي»^(۲).

(۸) او وايي: «او له خدای ﷻ نه له لور (اوچت)

(۱) شرح العقيدة الطحاوية ۴۲۷/۲، ددوکتور عبد الله التركي تحقيق، او جلاء العينين ۳۶۸ صفحه.

(۲) عقيدة السلف اصحاب الحديث ۴۲ صفحه، ددار السلفية چاپ، او الاسماء والصفات ديهقي تأليف ۴۵۶ صفحه، او کوثري دهغه په باره کي سکوت کړيدی (يعني هغه يي رد کړی ندی)، او شرح العقيدة الطحاوية ۲۴۵ صفحه، دناصر الدين الباني په تخريج، او شرح الفقه الاکبر دعلي القاري تأليف ۶۰ صفحه.

لوري نه سوال کيږي، نه له بنکته نه، ځکه چې
بنکته والی هیڅکله درېویت او الوهیت^(۱) له
صفاتو نه ندي^(۲).

(۹) او وايي: «او خدای ﷻ په غضب کيږي، او راضي
کيږي، او نه ښايي چې وویل شي: چې غضب
دهغه عذاب دی، او رضا دهغه ثواب دی»^(۳).

(۱۰) او وايي: «او (خدای ﷻ) د مخلوقاتو له هیڅ شی
سره مشابهت نه لری، همیشه په خپلو نومونو او
صفاتو (موصوف) وو، او دی»^(۴).

(۱) درېویت معنی داده چې خدای ﷻ د ټولو کائناتو خالق او
پالونکی دی، د الوهیت معنی داده چې د ټولو انواعو د عبادت
مستحق یوازي خدای ﷻ دی. (ژباړونکی)

(۲) الفقه الاوسط ۵۱ صفحه.

(۳) الفقه الاوسط ۵۶ صفحه، او کوټلري دهغه په باره کې
سکوت کړی دی.

(۴) الفقه الاکبر ۳۰۱ صفحه.

(۱۱) او وايي: «او دخداى ﷻ صفات د مخلوقاتو د صفاتو ټخه ييل دي، (هغه) عالم دى او پوهيږي، خو نه زموږ د پوهې په شان، او (پر هر شى) قادر دى خو نه زموږ د قدرت په شان، او ويني، خو نه زموږ د ليدلو په شان، او اوري، خو نه زموږ د اوريدلو په شان، او خبري کوي خو نه زموږ د خبرو کولو په شان»^(۱).

(۱۲) او وايي: «خداى ﷻ د مخلوقاتو (په هېڅ يو) صفت نشي موصوف کيدلاى»^(۲).

(۱۳) او وايي: «او څوک چې خداى ﷻ د بشري صفاتو نه په يو صفت موصوف کړي، هغه کافر دى»^(۳).

(۱) الفقه الاکبر ۳۰۲ صفحه .

(۲) الفقه الايسط ۵۶ صفحه .

(۳) العقيدة الطحاوية دالباني په تعليق ۲۵ صفحه .

(۱۴) او وايي: «او صفات يې (دوه قسمه) دي: ذاتي^(۱) دي، او فعلي^(۲)، ذاتي صفات عبارت دي له: ژوند، قدرت، علم، خبري کول، اوریدل، لیدل، او اراده. او فعلي صفات عبارت دي له: پیدا کول، روزي ورکول، نوی پیدا کول، ابداع، صنع، او نور فعلي صفات، او همیشه په دغه صفاتو او نومونو موصوف وو او دی»^(۳).

(۱۵) او وايي: «او (خدای ﷻ) همیشه (له ازل نه) په خپل فعل سره کوونکی دی، او فعل (دخدای

- (۱) ذاتي صفات هغه دي چي خدای ﷻ يې په ضد او نقيض سره نه موصوف کيږي، لکه: علم چي ضديې جهل دی، او خدای ﷻ په جهل نشي موصوف کيدای. (ژباړونکی)
- (۲) فعلي صفات هغه دي چي خدای ﷻ د هغه په ضد موصوف کيدای شي، لکه: پیدا کول او نه پیدا کول، روزي ورکول او نه ورکول، چي دواړه خدای ﷻ ته نسبت کيدای شي. (ژباړونکی)
- (۳) الفقه الاکبر ۳۰۱ صفحه.

جَلَّالَه (ازلي صفت دی، او فاعل خدای جَلَّالَه دی،
 او فعل بي ازلي صفت دی، او مفعول (چي الله
 پيدا کړی) مخلوق دی، او دخدای جَلَّالَه فعل
 مخلوق ندی»^(۱).

(۱۶) او وايي: «خوك چي ووايي: نه پوهيږم چي خدای
 جَلَّالَه په آسمان کي دی او که په ځمکه کي؟ هغه
 کافر دی، او همدارنگه خوك چي ووايي: خدای
 جَلَّالَه پر عرش دی، خو نه پوهيږم چي عرش په
 آسمان کي دی او که په ځمکه کي (نو هغه
 هم کافر دی)»^(۲).

(۱۷) او دهغه ښځي په جواب کي چي له ده نه يي

(۱) الفقه الاکبر ۳۰۱ صفحه.

(۲) الفقه الايسر ۴۶ صفحه، او دغه لفظ شيخ الاسلام ابن
 تيميه هم په مجموع الفتاوى ۴۸/۵، او ابن القيم په اجتماع
 الجيوش الاسلاميه صفحه ۱۳۹، او ذهبي په العلو ۱۰۱-۱۰۲
 صفحه، او ابن قدامه په العلو ۱۱۶ صفحه، او ابن ابى العز په
 شرح العقيدة الطحاوية ۳۰۱ صفحه کي نقل کړيدي.

وېونېتل: ستا رب چې ته يې عبادت کوی چيري
 دی؟ (هغه) وويل: «بیشکه خدای ﷻ په آسمان
 کي دی نه په ځمکه کي، چا ورته وويل: آیا
 دخدای ﷻ دی قول ته نه گوري چه وايي:
 ﴿وَهُوَ مَعَكُمْ﴾^(۱) (هغه) وويل: دا ددی په شان
 ده چې وچا ته وليکي: زه له تا سره يم، او ته له
 هغه څخه (ليري) او غائب يې»^(۲).

(۱۸) او وايي: «خدای ﷻ لاس ددوی پر لاسونو
 برسيره دی، (او دده لاسونه) د مخلوقاتو د لاسونو
 په شان ندي»^(۳).

(۱۹) او همدا رنگه وايي: «بيله شکه چې خدای ﷻ په
 آسمان کي دی نه په ځمکه کي، نو چا ورته وويل

(۱) دالحديد سورت، ۴ آيت، ترجمه: «او (خدای ﷻ) ستاسو
 سره دی».

(۲) الاسماء والصفات ۴۲۹ صفحه.

(۳) الفقه الاوسط ۵۶ صفحه.

چې دخدای ﷻ دا قول ته نه گوری چې وایي:
﴿وَهُوَ مَعَكُمْ﴾^(۱)؟ (هغه) وویل: دا ددی په شان
 ده چې ته چا ته ووايي: زه ستا سره یم، او ته له
 هغه نه (لیري) او غائب یی»^(۲).

(۲۰) او وایي: «خدای ﷻ مخکي لدی نه چې دموسی
 الطیٔ سره خبري وکړي متکلم (خبري کونکی)
 وو»^(۳).

(۲۱) او وایي: «او خدای ﷻ په خپل کلام سره متکلم
 (ویاند) او خبري کونکی وو، او کلام د(هغه)
 ازلي صفت دی»^(۴).

(۲۲) او وایي: «او خدای ﷻ خبري کوي نه زموږ

(۱) دالحديد سورت، ۴ آيت، ترجمه يي تيره شوی ده.

(۲) الاسماء والصفات ۱۷۰/۲.

(۳) الفقه الاکبر ۳۰۲ صفحه.

(۴) الفقه الاکبر ۳۰۱ صفحه.

دخبرو کولو په شان»^(۱).

(۲۳) او وايي: «او موسى عليه السلام دخداى جل جلاله خبري واوريدى، لکه څنگه چې خداى جل جلاله وايي: ﴿وَكَلَّمَ اللّٰهُ مُوسٰى تَكْلِيْمًا﴾^(۲)، او خداى جل جلاله مخکې لدې نه چې له موسى عليه السلام سره خبري وکړي، متکلم وو (يعني دکلام په صفت موصوف وو)»^(۳).

(۲۴) او وايي: «او قرآن دخداى جل جلاله کلام دى، په مصحفونو کې ليکل شوى، په زړونو کې حفظ شوى، په ژبو باندې قراءت شوى، او پر پيغمبر ﷺ نازل شوى دى»^(۴).

(۱) الفقه الاکبر ۳۰۲ صفحه.

(۲) الدنساء مورت، ۱۶۴ آيت، ترجمه: «او خداى جل جلاله له موسى عليه السلام سره خبري وکړي».

(۳) الفقه الاکبر ۳۰۲ صفحه.

(۴) الفقه الاکبر ۳۰۱ صفحه.

(۲۵) او وايي: «او قرآن مخلوق ندى»^(۱).

ب- دقضاء او قدر په باره کي دامام ابو حنيفه اقوال:

(۱) يو څوک امام ابو حنيفه ته راغي، او له ده سره يي دقضاء و قدر په باره کي خبري او بحث وکړ، نو ده (ابو حنيفه) ورته وويل: «آيا نه پوهيږي څوک چي دقضاء و قدر په باره کي بحث او خبري کوي دهغه چا په شان دى چي دلمرو سترگي ته گوري، چي څومره زياد ورته گوري هغومره به زياد حيران (او سرگردان) شي»^(۲).

(۲) امام ابو حنيفه وايي: «او خداى جلّ له ازل نه په ټولو شيانو عالم وو مخکي لدی نه چي هغه پيدا کړي»^(۳).

(۳) او وايي: «خداى جلّ هغه څه چي پيدا شوي نه

(۱) الفقه الاکبر صفحه ۳۰۱.

(۲) قلائد عقود العقبان (ق-۷۷-ب).

(۳) الفقه الاکبر ۳۰۲-۳۰۳ صفحه.

وي دعدم په حال کي په هغه عالم وي، او پوهېږي چي دهغه پيدايش به څنگه وي، او خدای ﷻ هغه څه چي موجوداو پيدا دي دوجود په حالت کي په هغه عالم وي، او پوهېږي چي فنا به يي څنگه وي»^(۱).

(۴) او وايي: «او (دهر شي) تقدير يي په لوح محفوظ کي ليکلی دی»^(۲).

(۵) او وايي: «او موږ پدې اقرار کوو چي خدای ﷻ قلم ته امر وکړ چي وليکي، نو قلم وويل: ای زما ربه څه وليکم؟ خدای ﷻ وويل: هغه څه وليکه چي قيامت تر ورځي پوري پيدا کيدونکي دي، خدای ﷻ فرمايي: ﴿وَكُلُّ شَيْءٍ فَعَلُوهُ فِي الزُّبُرِ

(۱) الفقه الاکبر ۳۰۲-۳۰۳ صفحه .

(۲) الفقه الاکبر ۳۰۲ صفحه .

* وَكُلُّ صَغِيرٍ وَكَبِيرٍ مُسْتَطَرٌّ ^(۱) « ^(۲) .

(۶) او وايي: «او هيڅ شی په دنیا او آخرت کي دخدای ﷻ له ارادې نه پرته نه واقع کېږي» ^(۳) .

(۷) او وايي: «خدای ﷻ ټول شيان پيدا کړيدي، (خو) نه له بل شي نه» ^(۴) .

(۸) او وايي: «او خدای ﷻ د شيانو له پيدا کولو نه مخکي خالق او پيدا کونکی وو (يعني پيدا کولو او خلق کولو صفت په ازل کي ورته ثابت وو)» ^(۵) .

(۹) او وايي: «موږ پدې اعتراف کوو چي بنده دخپلو

(۱) دالقمر سورت، ۵۲-۵۳ آيت، ترجمه: «او هر څه چي يي کړي دي په هغه کتابو کي چي (ملانکو ليکلي دي) درج دي، او (ددوی له اعمالو نه) هر وړ کوسی او لوی (ددوی) په (صحيفو) ليکلي دي».

(۲) الوصية مع شرحها ۲۱ صفحه.

(۳) الفقه الاکبر ۳۰۲ صفحه.

(۴) الفقه الاکبر ۳۰۲ صفحه.

(۵) الفقه الاکبر ۳۰۴ صفحه.

اعمالو، او اقرار، او معرفت سره مخلوق دی، او کله چي فاعل او کوونکی (بنده) مخلوق وي، نو اعمال به يي هرو مرو مخلوق وي»^(۱).

(۱۰) او وايي: «دبندگانو تول اعمال لکه: حرکت او سکون ددوی کسب او عمل دی، او خدای جلّال دهغه پیدا کونکی او خالق دی، او هغه تهل (خدای جلّال) په اراده او علم او قضاء و تقدیر سره دي»^(۲).

(۱۱) او وايي: «او دبندگانو تول اعمال لکه حرکت او سکون حقیقتاً ددوی له کسب او عمل څخه دي، او خدای جلّال دهغه خالق دی، او دا تهل دخدای جلّال په علم او اراده او قضاء او تقدیر سره دي، او طاعتونه او بڼه اعمال تهل دالله تعالی په امر، محبت، رضا، علم، اراده، قضا او تقدیر

(۱) الوصیة مع شرحها ۱۴ صفحه .

(۲) الفقه الاکبر ۳۰۳ صفحه .

سره دي، او بد اعمال ټول دخدای ﷻ په علم او قضاء او تقدير او اراده سره دي، (خو) نه دهغه په محبت او رضایت او امر سره»^(۱).

(۱۲) او وايي: «او خدای ﷻ مخلوقات دکفر او ایمان څخه سالم (خالي) پیدا کړي دي»^(۲)، او بیا يې دوی ته خطاب (وینا) وکړه (امر او نهي يې ورته وکړه)، چي بعضو په خپله اراده او دخدای ﷻ له توفیق نه پرته له حق نه انکار وکړ او کافر شول، او بعضو (په خپله اراده) او دخدای ﷻ په توفیق او تأیید سره (په حق) اعتراف او تصدیق وکړ او مؤمنان شول»^(۳).

(۱۳) او وايي: «او دآدم عليه السلام اولاده يې دده له ملا

(۱) الفقه الاکبر ۳۰۳ صفحه.

(۲) صحيح خبره داده چي خدای ﷻ مخلوقات پر اسلامي فطرت پیدا کړيدي، لکه څنگه چي خپله ابو حنيفه هم په خپل وروستي قول کي دې خبري ته اشاره کړی ده.

(۳) الفقه الاکبر ۳۰۲-۳۰۳ صفحه.

(صُلب) نه دمیریانو په شکل راوايستل، او ییا یی هغوی مخاطب کړل او په ایمان راوړلو یی ورته امر وکړه، او له کفر نه یی منع کړل، ییا الله ته دوی په ربوبیت اقرار وکړ، او پدی ډول دوی ایمان راوړ، او دوی پر همدی (مؤمن) فطرت باندی دنیا ته راغلل، نو څوک چي وروسته لدی نه کفر اختیار کړي (په حقیقت کي یی خپل اولنی تعهد او پیمان) بدل کړ، او څوک چي ایمان راوړي او د(حق) تصدیق وکړي (نو په حقیقت کي پر خپل اولني تعهد باندی) ثابت پاته شوی دي»^(۱).

(۱۴) او وایي: «او خدای جلّالہ تول شیان په تقدیر کي لیکلي، او دهغي فیصله یی کړیده، او هیڅ شی په دنیا او په آخرت کي دخدای جلّالہ له ارادی او علم او قضاء او تقدیر نه بغیر نه واقع کیږي، او

هغه يې (ټول) په لوح محفوظ کې ليکلي دي»^(۱).

(۱۵) او وايي: «او هيڅ څوک له مخلوقاتو نه يې پر ايمان او کفر باندې مجبور کړي ندی، خو دوی يې دافرادو په شکل پيدا کړل، کفر او ايمان دبنندگانو له افعالو نه دی، او خدای ﷻ دکافر په کفر دهغه دکفر په حالت کې عالم دی، او چې کله ايمان راوړي، نو په ايمان يې عالم دی، او له هغه سره محبت لري، بيله دی چې دهغه (خدای ﷻ) په علم کې (څه) تغير راشي»^(۲).

ج- دایمان په باره کې دامام ابو حنيفه اقوال:

(۱) امام ابو حنيفه وايي: «ایمان عبارت له اقرار او تصديق نه دی»^(۳).

(۲) او وايي: «ایمان عبارت دی له اقرار په ژبه سره او

(۱) الفقه الاکبر ۳۰۲ صفحه .

(۲) الفقه الاکبر صفحه ۳۰۳ .

(۳) الفقه الاکبر ۳۰۴ صفحه .

تصديق په زړه سره، او يوازې اقرار كول ايمان ندى»^(۱). دا قول طحاوي له ابو حنيفه او دهغه له دوو يارانو (ابو يوسف او محمد) نه نقل كړيدى»^(۲).

(۳) او وايي: «او ايمان نه زياتيږي، او نه كميږي»^(۳).

زه وللم: چي دابو حنيفه دا قول چي ايمان نه زياتيږي او نه كميږي، او دا چي ايمان يوازې عبارت له قلبي تصديق او دژبي له اقرار نه دى، او اعمال د ايمان له حقيقت نه خارج دي، دا دابو حنيفه او دنورو امامانو لكه: مالك، شافعي، احمد، اسحاق، بخاري، او نورو د عقيدې تر مينځ اختلاف او جلاوالي نقطه ده، او حق (په دى

(۱) كتاب الوصية مع شرحها ۲ صفحه.

(۲) الطحاوية مع شرحها ۳۶۰ صفحه.

(۳) كتاب الوصية مع شرحها ۳ صفحه.

مسئله کې) له هغوی سره دی، او دابو حنیفه قول له حق نه لیرې دی، (خو) په دواړو صورتونو کې (یعنې که یې قول صحیح وي او یا خطا وي) ده ته اجر او ثواب ورکول کېږي، او ابن عبدالبر او ابن ابی العز داسې راوړي دي چې گواکې ابو حنیفه لدی قول نه رجوع کړی ده، او خدای ﷻ ښه پوهېږي»^(۱).

د- دصحابه وو ﷺ په باره کې دامام ابو حنیفه اقوال:

- (۱) امام ابو حنیفه وايي: «او هيڅ يو دپيغمبر ﷺ له اصحابو نه بيله خير نه په بل څه نه ياده وو»^(۲).
- (۲) او وايي: «او دپيغمبر ﷺ داصحابو له هيڅ يو نه

(۱) التمهيد دابن عبد البر تأليف ۲۴۷/۹، شرح العقيدة الطحاوية ۳۹۵ صفحه.

(۲) الفقه الاكبر ۳۰۴ صفحه.

بیزاري نه کوو، او نه له یوه سره له بل نه پرته
محبت کوو»^(۱).

(۳) او وايي: «دهغوی دیو کس دیو ساعت لپاره
دپيغمبر ﷺ سره اوسیدل زموږ دټول عمر تر عمل
بڼه او بهتر دي، ولو که زموږ عمر هر څومره
زیات هم وي»^(۲).

(۴) او وايي: «او موږ اقرار کوو چي غوره ددی امت
دپيغمبر ﷺ نه وروسته ابو بکر صديق، وروسته
عمر، وروسته عثمان، او وروسته علي ﷺ دی»^(۳).

(۵) او وايي: «دپيغمبر ﷺ نه وروسته دخلگو نه له ټولو
غوره او بهتره ابو بکر او عمر او عثمان او علي ﷺ
دي، او وروسته له دوی نه دپيغمبر ﷺ دټولو

(۱) الفقه الايسر ۴۰ صفحه .

(۲) مناقب ابي حنيفة دمكي تأليف ۷۶ صفحه.

(۳) الوصية مع شرحها ۱۴ صفحه.

اصحابو په باره بيله خير نه بل څه نه وايو»^(۱).

هـ- ابو حنيفه په دين كي له (بيخايه) خصومت او بحث كولو نه منع كوي:

(۱) ابو حنيفه وايي: «په بصره كي زياتي گمراه ډلي شته، او زه له شل څلي نه زيات هلته تللی یم، او كله مي يو كال يا زيات او يا كم له دی نه هلته تیر کړي دي، او فکر به مي کاوه چي علم کلام له ټولو نه افضل علم دی»^(۲).

(۲) او وايي: «زه دعلم کلام په زده کولو دومره مشغول شوم او دی حد ته ورسيدم چي خلگو را ته په گوته اشاره كول (يعني دير شهرت مي تر لاسه کړ)، او مور دحماد دحلقې سره نژدی په يو حلقه كي کيناستلو، چي (يوه ورځ) يوې

(۱) لکه څنگه چي په النور اللامع (ق ۱۱۹-ب) كي لده نه نقل شوي دي.

(۲) مناقب ابي حنيفه دالکردي تاليف ۱۳۷ صفحه.

ښځی (راشحخه پوښتنه وکړه) او راته یې وویل:
 یو څوک دی ښځه یې مینځه ده او غواړي چې
 هغه په مسنونه طریقه سره طلاقه کړي، نو
 څنگه طلاق ورکړي؟

زه پوه نه شوم (چې په جواب کې) څه ووايم،
 هغی ته مې امر وکړ چې حماد ته ولاړه شي
 (دهغه څخه پوښتنه وکړي) او ییاماته خبر
 راکړي، (نو هغه) ولاړه او له حماد څخه یې
 پوښتنه وکړه، هغه ورته (په جواب کې) وویل:
 چې مینځه دي وروسته لدی نه چې له حیض نه
 پاکه شي، مخکې لدی نه چې ورسره یو ځای
 شي (جماع ورسره وکړي) طلاقه دي یې کړي،
 او بیا دي تر دوو حیضو پوري پرېږدي (انتظار
 دي ورته وکړي)، وروسته لدی نه چې له دوهم
 حیض نه (پاکه شي) او غسل وکړي، نو بیا دبل

مېړه سره دهغي نکاح روا ده.

ښځه بیرته راغله او ماته یې قصه وکړه، ما وویل:
چې نور زما لپاره د(علم) کلام په هکله څه
ضرورت نشته، او خپل بوقونه مې واخیستل او
دحماد په حلقه کې کښیناستم»^(۱).

(۳) او وایي: «دخدای عزوجل لعنت دي پر عمر بن
عبیدوي، ځکه چې دخلکو لپاره یې دعلم کلام
دیځایه او بې فائده بحثونو لاره پرانیستله»^(۲).

او چا ځني پوښتنه وکړه او ویې ویل: دکومې
خبرې په باره کې چې خلکو (په علم کلام کې)
دعرض او جسم^(۳) په هکله را پیدا کړي دي څه

(۱) تاریخ بغداد ۳۲۳/۱۳.

(۲) ذم الکلام داهروي تألیف ۲۸-۳۱ صفحه.

(۳) عرض هغه شي ته وایي چې جسم نه وي او مستقل وجود
ونه لري، او په بل شي پورې مربوط وي لکه: خدا، رنگ،
= بوی او نور.

وايي؟ (په جواب کي) ورته وويل: (دا ټول)
 د فيلسوفانو (بيخايه) خبري دي، د سلف صالح
 دستو په لاره روان شه، او (په دين کي) دنوي
 شيانو له پيدا کولو نه ډډه وکړه، ځکه چي (په
 دين کي) هر نوی کار بدعت دی»^(۱).

(۴) حماد د ابو حنيفه زوی وايي: «زما مرحوم پلار
 يوه ورځ ما ته راغی، او (پدی وخت کي) زما
 سره د اهل کلام يوه ډله وه چي زما سره يي
 مناقشه او بحث کاوه، او آوازونه مو اوچت
 شوي وه، او چي کله دهغه له ننوتلو نه پوه شوم
 نو دباندې ورته راووتلم، راته يي وويل: څوک
 در سره دي؟ ورته ومي ويل: چي فلانکی او

او جسم هغه ته وايي چي عَرَض نه وي او د تجزيي وړ وي او
 مستقل وجود ولري، لکه: انسان، تيگه، لرگی او نور.
 (ژباړونکی)

(۱) ذم الکلام داهروي تأليف (۱۹۴/ب).

فلانکی او فلانکی، کوم کسان چې زما سره وو، په نومونو مې یاد کړل، ویل یې: دڅه باره کې مو مناقشه او بحث کاوه؟ ورته مې وویل: دفلانکې او فلانکې مسئلې په باره کې، ویل یې: چې علم کلام پرېږده، (حماد) وايي: چې هېڅکله مې خپل پلار نه وو لیدلی چې یېځایه خبره وکړي، او یا (یو ځلي) په یو کار امر وکړي، او بیا ورته منع وکړي. پلار ته مې وویل: ای پلاره، تا (مخکې) ما ته امر کاوه (چې علم کلام زده کړه)، ویل یې: هو زویه، او زه دي نن له هغه څخه منع کوم، ورته مې وویل: چې ولي؟ ویل یې: اي زویه دا کسان چې دعلم کلام په مسائلو کې په خپلو مینځو کې اختلاف لري، (مخکې لدی نه) په یو نظر وو او دین یې یو وو، تر څو چې شیطان ددوی په مینځ کې دښمني او اختلاف پیدا کړ، او پدی توګه یې

دوی یو له بل سره لیري کړل...»^(۱).

(۵) او امام ابو حنیفه ابو یوسف ته وویل: «لدى نه ډډه وکړه چي و عوامو خلگو ته داصول دین په باره کي دعلم کلام څخه خبري وکړي، ځکه هغوی به بیا ستا نه پیروي کوي او دعلم کلام (په زده کړه) به مشغول کيږي»^(۲).

دا دابو حنیفه رحمه الله علیه داقوالو (او عقیده وي نظرياتو) یوه برخه وه چي داصول دین دمسائلو او دعلم کلام او اهل کلام په باره کي (بي دهغه دریځ څرگند کړی)، او له هغه نه مو را نقل کړه.

(۱) مناقب أبي حنيفة المالكي تأليف ۱۸۳-۱۸۴ صفحه.

(۲) مناقب أبي حنيفة المالكي تأليف ۳۷۳ صفحه.

دریم مبحث

د امام مالك رحمة الله عليه عقیده:

أ- د توحيد په باره كي دامام مالك اقوال:

(۱) هروي د شافعي شخه نقل كوي چي وايي: له امام مالك نه د علم كلام او توحيد په باره كي پوښتنه وشوه، (په جواب) كي يي وويل: «هيڅ كله) امكان نلري چي د پيغمبر ﷺ په باره كي داسي (غلط) گمان وشي چي هغه دي (خپل) امت ته د استنجاء احكام ښودلي وي، خو توحيد دي يي نه يي ورته ښودلی، او توحيد هغه دی چي پيغمبر ﷺ (د هغه په باره كي) وايي: «امر را ته شوی دی چي د خلكو (كافرانو) سره تر هغه وښكېرم چي (كله د توحيد) لا اله الا الله ووايي»^(۱)، نو كوم

(۱) دا حديث بخاري په كتاب الزكاة، باب وجوب الزكاة ۲۶۲/۳، ح ۱۳۹۹، او مسلم په كتاب الإيمان، باب الأمر بقتال الناس حتى يقولوا لا اله الا الله محمد رسول الله ۵۱/۱، ح ۳۲۴، او النسائي په كتاب الزكاة، باب مانعي الزكاة ۱۴/۵، ح ۲۴۴۳، تولو له عبيد الله عتبة بن مسعود له-

شي چي ددوی مال او وینه (ژوند) خوندي وساته، هماغه حقيقي توحيد دی»^(۱).

(۲) دارقطني له وليد بن مسلم نه نقل کوي چي وايي: «له مالک، ثوري، اوزاعي، او ليث بن سعد نه مي د هغه احاديثو چي د (خدای ﷺ) د صفاتو په باره کي راغلي دي پوښتنه وکړه، ويل يي: لکه څنگه چي راغلي هماغسي دي پري عقیده وکړی (او ايمان دي پري ولری)»^(۲).

(۳) ابن عبد البر وايي: «له مالک نه پوښتنه وشوه چي خدای ﷺ د قيامت په ورځ ليدل کيږي؟ ويل يي: هو، خدای ﷺ فرمايي: ﴿وَجُودَ يَوْمَئِذٍ﴾

ابو هريره نه روايت کړی دی، او ابو داود په کتاب الجهاد، باب علی ما يقاتل المشركون ۱۰۱/۳، ح ۲۶۴۰، له ابو صالح له ابو هريره نه روايت کړی دی.

(۱) ذم الکلام (ق-۲۱۰).

(۲) دا اثر دارقطني په الصفات ۷۵ صفحه، او آجرې په الشريعة ۳۱۴ صفحه، او بیهقي په الاعتقاد ۱۱۸ صفحه، او ابن عبد البر په التمهيد ۱۴۹/۷ کي راوړی دی.

نَاضِرَةٌ * إِلَى رَبِّهَا نَاطِرَةٌ^(١)، او د بلي دلي په
 باره کي فرمايي: ﴿كَلَّا إِنَّهُمْ عَنْ رَبِّهِمْ يَوْمَئِذٍ
 لَمَخْجُونٌ﴾^(٢) ^(٣) « .

قاضي عياض په خپل کتاب ترتيب المدارك^(٤) کي
 لــه اــــبــــن نــــنــــافــــع^(٥) او

(١) د القيامة سورت، ٢٢ آيت، ترجمه: «(د نيکانو او صالحانو)

مخونه د قيامت په ورځ روښانه وي، او خپل رب ته گوري».

(٢) د المطففين سورت، ١٥ آيت، ترجمه: «قطعا (داسي نده لکه

څنگه چي کفار وايي)، بلکه دوی د قيامت په ورځ د خپل

رب له ليدلو نه محروم دي».

(٣) الانتقاء ٣٦ صفحه.

(٤) ٤٢/٢ .

(٥) د ابن نافع په نوم دوه کسه له مالک نه روايت کوي: يو عبد الله

بن نافع بن ثابت الزبيري، ابو بکر، المدني دی، جي ابن حجر د

هغه په باره کي وايي: «صدوق دی، په ٢١٦هـ کال کي وفات

شوی دی»، او دوهم کس عبد الله بن نافع ابن ابي نافع، الخزومي

مولاهم، ابو محمد، المدني دی، ابن حجر دهغه په باره کي وايي:

«ثقة، صحيح الكتاب في حفظه لين، په ٢٠٦هـ کال او ويل

کيږي چي وروسته لدی نه وفات شوی دی».

تقريب التهذيب ١/٤٥٥-٤٥٦، او تهذيب التهذيب

٥٠/٦-٥١ دي وکتل شي.

اشهب^(۱) خنجه نقل کوي چي (و امام مالک) ته دوی وویل: ای ابو عبد الله آیا یو لدوی نه پر نورو باندی ښه والی لری (لکه خنجه چي خدای ﷺ فرمایي): ﴿وَجُوهٌ يَوْمَئِذٍ نَّاضِرَةٌ * إِلَىٰ رَبِّهَا نَاطِرَةٌ﴾ او خدای ﷺ ویلي؟ ویل یي: هو، په خپلو دوو سترگو باندی، ما ورته وویل: چي بعضي وايي چي خدای ﷺ نه لیدل کیري، او «ناظره» کلمه (په آیت کي) ثواب ته دانتظار کوونکي په معنی ده، ویل یي: درواغ وایي، بلکه خدای ﷺ لیدل کیري، آیا موسیٰ علیهِ السَّلَام قول دي ندی اوریدلی (چي وایي): ﴿قَالَ رَبِّ ارْنِي أَنْظُرْ إِلَيْكَ﴾^(۲)، آیا موسیٰ علیهِ السَّلَام ناممکن (او محال)

(۱) هغه: اشهب بن عبد العزيز بن داوود ابو عمر المصري دی، ابن حجر دهغه په باره کي وايي: «ثقة، فقيه، په ۲۰۴هـ کال کي وفات شوی دی».

مَذِيبُ التَّهْذِيبِ ۸۰/۱ دي وکتل شي.

(۲) دالاعراف سورت، ۱۴۳ آیت، ترجمه: «ای زما ربه خپل محان را ته ښکاره کړه چي درته وگورم».

کار له خدای ﷻ نه غوښتی وو؟ پداسي حال کې خدای ﷻ يې په جواب کې وويل: ﴿لَنْ تُرَآنِي﴾^(۱) يعني په دنيا کې، (او دا) ځکه چې دنيا دار فناء او له مينځه تلونکې ده، او کوم شی چې له مينځه تلونکى اوفاني وي (يعني د انسان سترگي) په هغه باندې (د خدای ﷻ د ذات) چې باقي او هميشه دی ليدل ممکن ندي، خو چې کله دار بقاء (آخرت) ته ولاړ شي نو (د آخرت په سترگو) چې (د هميشه لپاره به) باقي وي د (خدای ﷻ) هميشه باقي (ذات) به وويني، خدای ﷻ فرمايي: ﴿كَلَّا إِنَّهُمْ عَنْ رَبِّهِمْ يَوْمَئِذٍ لَمَّخُجُونَ﴾^(۲).

(۴) او ابو نعیم له جعفر بن عبد الله څخه نقل کوي وايي: «مور د مالک بن انس سره وو چې څوک

(۱) د الاعراف سورت، ۱۴۳ آيت، ترجمه: «هيڅ کله به ما و نه ويني».

(۲) د المطففين سورت، ۱۵ آيت، ترجمه: «قطعاً (داسي نده لکه

څنگه چې کفار وايي)، بلکه دوی د قيامت په ورځ د خپل

رب له ليدلو نه محروم دي».

ورته راغی او وېي ويل: ای ابو عبد الله، رحمن
(خدای ﷺ) پر عرش باندي استواء کړی ده،
څنگه استواء يې کړی ده؟

مالك داسي په غضب شو چي کله هم د پوښتني
په وخت داسي په غضب شوی نه وو، بيا يې د
محمدکي خواته کتل او يو کوچني لرگی يې په
خاورو کي ښور او تر څو ټول وجود يې خولي
شو، او بيا يې سر را پورته کړ او لرگی يې
وغورځاوه او وېي ويل: د (استواء) کيفيت معقول
(معلوم) ندی، او (د خدای ﷺ) استواء مجهوله
نده، او ايمان پر هغه باندي واجب دی، او د هغه
په باره کي سوال کول بدعت دی، او زه تا د
بدعتيانو څخه گنم، او بيا يې امر وکړ چي (دده
له مجلس) نه يې وباسي، او بيا يې (له مجلس نه)
وايستل شو»^(۱).

(۱) الحلیه ۶/۳۲۵-۳۲۶، او دا اثر صابوني په عقیده السلف
اصحاب الحديث ۱۷-۱۸ صفحه کي له جعفر بن عبد الله =

(۵) او ابو نعیم له یحیی بن الریبع نه نقل کوي وايي:
 «مور د مالک بن انس سره وو چي یو څوک راغی
 او ورته ويی ویل: ای ابو عبد الله د هغه چا په
 باره کي چي وايي قرآن مخلوق دی څه وایي؟
 مالک وویل: «دا زندیق»^(۱) دی مړ یي کړی،

له مالک نه، او ابن عبد البر په التمهيد ۱۵۱/۷ کي له عبد
 الله بن نافع له مالک نه، او بیهقي په الاسماء والصفات ۴۰۸
 صفحه کي له عبد الله بن وهب له مالک نه نقل کړی دی،
 حافظ ابن حجر په فتح الباري ۴۰۶/۱۳-۴۰۷ کي وايي:
 «اسناده جید»، او ذهبي په العلو ۱۰۳ صفحه کي هغه
 تصحيح کړی دی.

(۱) زندیق فارسي کلمه ده چي په ابتداء کي مسلمانانو هغه د
 مانويانو په باره کي چي په دوو اصلو: روښنايي او تاریکي
 باندې عقیده لري، استعمالاوه، او بیا يي مفهوم پراختیا
 ومونده او پر دهرینو او پر نورو باطل عقائدو والا ډلو او
 گمراهانو او هغو کسانو باندې چي د دین په باره کي يي
 شک کاوه، او هغو کسانو چي په فکري او عملي ډگر کي
 يي خپل ځان آزاد باله، اطلاق وشو.
 الموسوعة الميسرة ۱/۹۲۹، او تاريخ الاتحاد د عبد الرحمن
 بدوي تألیف ۱۴-۳۲ صفحه دي وکتل شي.

(سړي) وويل: اى ابو عبد الله، ما دا خبره له بل چا نه اوريدلي او (تاته يې) نقل كوم، (مالك) وويل: ما له بل چا نه نده اوريدلي، بلكه ستا نه مي واوريدل، نو (مالك) دا خبره ډيره لويه او خطرناکه وگڼله^(۱).

(۶) او ابن عبد البر له عبد الله بن نافع شخه نقل كوي چې وايي: «مالك بن انس وايي: څوك چې ووايي: قرآن مخلوق دى، (نو هغه دي) سخت ووهل شي او بندي دي شي تر څو توبه وباسي»^(۲).

(۷) او ابو داوود له عبد الله بن نافع نه نقل كوي چې وايي: «مالك وايي: خداى جلّ و علا په آسمان كي دى،

(۱) الحلية ۳۲۵/۶، او لالكائي هغه په شرح اصول اعتقاد اهل السنة والجماعة ۲۴۹/۱ كي له ابو محمد يحيى بن خلف له مالك نه، او قاضي عياض په ترتيب المدارك ۴۴/۲ كي نقل كړى دى.

(۲) الانتقاء ۳۵ صفحه.

او علم يي په هر ځای کي دی»^(۱).

ب- د قضاء او قدر په باره کي د امام مالک اقوال:

(۱) ابو نعیم له ابن وهب^(۲) نه نقل کوي چي وايي:
«له مالک نه مي واوريدل چي و يو چاته يي ويل: تا تيره ورځ زما شخصه د قضاء او قدر په باره کي پوښتنه وکړه؟ هغه ويل: هو، (مالک) ويل: چي خدای ﷻ فرمايي: ﴿وَلَوْ شِئْنَا لَآتَيْنَا كُلَّ نَفْسٍ هُدَاهَا وَلَكِنْ حَقَّ الْقَوْلُ مِنِّي لَأَمْلَأَنَّ جَهَنَّمَ مِنَ الْجِنَّةِ وَالنَّاسِ أَجْمَعِينَ﴾^(۳)، نو حتماً

(۱) ابو داود هغه په مسائل الامام احمد ۲۶۳ صفحه کي، او عبد الله بن احمد په السنة ۱۱ صفحه، زور چاپ کي، او ابن عبد البر په التمهيد ۱۳۸/۷ کي نقل کړی دی.

(۲) هغه عبد الله بن وهب القرشي مولا هم المصري دی، ابن حجر د هغه په باره کي وايي: «الفقيه، ثقة، حافظ، عابد، په ۱۹۷ هـ کال کي وفات شوی دی».

تقريب التهذيب ۱/ ۴۶۰ دي وکتل شي.

(۳) د السجدة سورت، ۱۳ آيت، ترجمه: «که مو غوښتي وای نو هر نفس (انسان) ته به مو هدايت کړی وای، ليکن زما قول (پر-

هماغسي کيږي چې ويلي يې دي»^(١).

(٢) او قاضي عياض وايي: «له امام مالک نه د قدریه وو^(٢) په باره کې پوښتنه وشوه چې هغه کوم کسان دي؟ ويې ويل: هغوی هغه کسان دي چې وايي: گناهونه (خدای جلّ و علاه) ندي پيدا کړي، او همدارنگه (لده نه) د قدریه وو په باره کې پوښتنه وشوه؟ ويې ويل: هغوی هغه کسان دي چې وايي: پر (افعالو او اعمالو باندې) توانيدل او قدرت لرل د دوی (انسانانو) لخوا نه دی، که وغواړي د خدای جلّ و علاه اطاعت به کوي، او (که و غواړي) نافرمانی به يې کوي»^(٣).

دی خبرې) ولاړ او ثابت شوی دی چې له جنياتو او انسانانو (له کفارو او گنهگارانو) نه به ټول يو ځای دوزخ ډکوم.

(١) الحلیة ٣٢٦/٦ .

(٢) د قدریه وو تعریف مخکې کې تیر شوی دی. (ژباړونکی)

(٣) ترتيب المدارك ٤٨/٢، او شرح اصول اعتقاد اهل السنة

والجماعة ٧٠١/٢ .

(۳) او ابن ابی عاصم له سعيد بن عبد الجبار نه نقل کوي چي وايي: «له مالك نه مې واوريدل چي ويل يي: زما نظر د (قدریه وو) په باره کي دادی چي په توبه ويستلو دي امر شي، که توبه ونکړي نو قتل دي شي»^(۱).

(۴) او ابن عبد البر وايي: «مالك وايي: په قدریه وو کي مې بيله بي عقل او احمق کسانو نه بل شک و نه موندل»^(۲).

(۵) او ابن ابی عاصم له مروان بن محمد طاطري څخه نقل کوي چي وايي: «له مالك نه مې واوريدل چي و قدریه وو ته د ښځي ورکولو په باره کي ځني پوښتنه وشوه؟ (په جواب کي يي) د

(۱) السنة د ابن ابی عاصم تألیف ۸۷/۱-۸۸، او ابو نعیم هم هغه په الحلیه ۳۲۶/۶ کي نقل کړی دی.

(۲) الانتقاء ۳۴ صفحه.

خدای عزوجل دا قول ووايه: ﴿وَلَعَبْدٌ مُّؤْمِنٌ خَيْرٌ مِّنْ مُّشْرِكٍ﴾^(۱) «...»^(۲).

- (۶) او قاضي عياض وايي: «مالك وايي: د قدریه وو هغه کسان چي خلک و خپل بدعت (باطلي عقیدې) ته رابولي، هغوی ته بنځه ورکول روا نده، او همدارنگه د خوارجو^(۳) او روافضو^(۴) شهادت روا ندی (او باید ونه منل شي)»^(۵).
- (۷) او قاضي عياض وايي: «له مالك نه د قدریه وو په

(۱) د البقرة سورت، ۲۲۱ آيت، ترجمه: «او مؤمن مری (غلام) له مشرک نه بهتره دی».

(۲) السنة د ابن ابی عاصم تألیف ۸۸/۱، او الحلیة ۳۲۶/۶.

(۳) خوارج د اهل سنت او جماعت د مخالفو ډلو شخصه یوه ډله ده، چي د علي او معاویه رضی الله عنهما په مینځ کي د اختلاف پیدا کیدلو نه وروسته مینځ ته راغلي ده، او پدی عقیده دي چي علي او عثمان رضی الله عنهما کافران دي (نعوذ بالله من ذلك)، او د لوی گناه (گناه کبیره) مرتکب کافر گني، او وايي چي همیشه به په دوزخ کي وي. (زبهارونکی)

(۴) روافض اهل تشیع ته وايي. (زبهارونکی)

(۵) ترتيب المدارك ۴۷/۲.

باره کي پوښتنه وشوه چي آيا د هغوی سره خبرو کولو نه ځان وساتو؟ ويي ويل: هو، په هغه صورت کي چي په عقیده يي خبر وي، او په بل روايت کي وايي: په هغوی پسي دي لمونځ نه کوي، او ندي حديث ځني قبلوي، او که له هغوی څخه مو کوم څوک د مسلمانانو د حراست او حفاظت په ځای کي وموندل، نو له هغه ځايه نه يي وباسی»^(۱).

ج- د ايمان په باره کي د امام مالک اقوال:

(۱) ابن عبد البر له عبد الرزاق بن همام نه نقل کوي وايي: «له ابن جريج»^(۲) او سفیان ثوري او معمر ابن راشد او سفیان بن عینه او مالک بن انس نه

(۱) ترتيب المدارك ۴۷/۲ .

(۲) هغه عبد الملك بن عبد العزيز بن جريج الرومي الأموي مولا هم المكي دی، ذهبي د هغه په باره کي په تذكرة الحفاظ ۱۶۹/۱ کي وايي: «الإمام، الحافظ، فقيه الحرم، أبو الوليد، په ۱۵۰هـ کال کي وفات شوی دی».

تاريخ بغداد ۴۰۰/۱۰ دي وکتل شي.

مي واوريدل چي وايي: ايمان عبارت دی له قول او عمل نه، او زياتېږي او کمېږي»^(۱).

(۲) او ابو نعيم له عبد الله بن نافع نه نقل کوي چي وايي: «مالك بن انس ويل: ايمان عبارت دی له قول او عمل نه»^(۲).

(۳) او ابن عبد البر له اشهب بن عبد العزيز نه نقل کوي وايي: «مالك وايي: خلکو ديت المقدس طرف ته شپاړس (۱۶) مياشتي لمونځ وکړ، او بيا امر شول چي ديت الله طرف ته (لمونځ وکړي)، خدای ﷻ فرمايي: ﴿وَمَا كَانَ اللَّهُ لِيُضِيعَ إِيمَانَكُمْ﴾^(۳) يعني ستاسو لمونځونه وييت المقدس ته، مالک وويل: او زه پدی سره غواړم دمرجئه وو^(۴)

(۱) الانتقاء ۳۴ صفحه.

(۲) الحلیة ۳۲۷/۶.

(۳) البقرة سورت، ۱۴۳ آیت، ترجمه: «او خدای ﷻ هېڅ کله ستاسو ايمان (يعني لمونځ) نه ضايع کوي»^(۳).

(۴) مرجئه داهل سنت او جماعت د مخالفو ډلو څخه يوه ډله ده، او عقیده لري چي ايمان يوازې د زړه تصديق او عقیدې ته وايي، =

هغه چا قول بیان کړم چې وايي: لمونځ دایمان (له
جملې) څخه ندی»^(۱).

د- دصحابه وو په باره کي دامام مالک احوال:

(۱) ابو نعیم له عبد الله عنبري^(۲) نه نقل کوي وايي:
«مالک بن انس وايي: څوک چې دپیغمبر ﷺ
دصحابو بد ووايي، نو هغه په زړه کي له هغوی
سره دښمني لري، نو (لدی وجهي) دمسلمانانو په
غنیمت کي برخه نلري، او بیا یې دخدای ﷻ دا
قول تلاوت کړ: ﴿وَالَّذِينَ جَاءُوا مِنْ بَعْدِهِمْ

او گناهونه دمؤمن ایمان ته هیڅ زیان نه رسوي، او بيله عمله
څخه ایمان دجنت لپاره کافي دی، او مؤمنانو که هر څومره
گناهونه کړي وي و دوزخ ته نه ځي. (ژباړونکی)

(۱) الانتقاء ۳۴ صفحه.

(۲) هغه عبد الله بن سوار بن عبد الله العنبري البصري القاضي
دی، ابن حجر دهغه په باره کي وايي: «ثقة، په ۲۲۸هـ
کال کي وفات شوی دی»، او دوفات دکال په باره کي نور
اقوال هم شته.

تقریب التهذیب ۴۲۱/۱، او تهذیب التهذیب ۲۴۸/۵ دي
وکتل شي.

يَقُولُونَ رَبَّنَا اغْفِرْ لَنَا وَلِإِخْوَانِنَا الَّذِينَ سَبَقُونَا
بِالْإِيمَانِ وَلَا تَجْعَلْ فِي قُلُوبِنَا غِلًا^(۱)، نو څوک
چې دهغوی بد ووايي او يا په زړه کې ور سره
دښمني ولري، دمسلमानو په غنیمت کې برخه
نه لري^(۲).

(۲) او ابو نعیم دزبیر^(۳) داو لادو دیو کس څخه نقل
کوي وايي: «موږ دمالک سره وو چې دیو چا
نوم یاد شو چې دپیغمبر ﷺ داصحابو بد یې ویل،
مالک دا آیت ووايه: ﴿مُحَمَّدٌ رَسُولُ اللَّهِ وَالَّذِينَ

(۱) دالحشر سورت، ۱۰ آیت، ترجمه: «هغه کسان چې وروسته
لدوی نه راغلل وایي: ای زموږ ربه زموږ گناهونه وبخښه، او
هغو کسانو ته چې زموږ نه ځنګې مؤمنان تیر شوي دي،
بخښنه وکړه، او زموږ په زړونو کې دهغوی دښمني مه اچوه».
(۲) الحلیة ۳۲۷/۶.

(۳) هغه دمالک سره وو، او له هغه نه یې حدیث اوریدلي دي،
دزبیر بن عوام له اولادې څخه دی، نوم یې: عبد الله بن نافع
بن ثابت بن عبد الله بن الزبیر بن عوام دی، تعریف یې ځنګي
تیر شوی دی.

مَعَهُ أَشِدَّاءُ عَلَى الْكُفَّارِ - حتى بلغ - يُعْجِبُ
الزُّرَّاعَ لَيَغِيظَ بِهِمُ الْكُفَّارَ^(۱)، او ييايي وويل:
دچا په زړه کي چي دپیغمبر ﷺ داصحابو سره
دښمني وي دا آیت دهغه په باره کي صدق
کوي^(۲).

(۳) قاضي عياض له اشهب بن عبد العزيز نه نقل
کوي وايي: «مور دمالک سره وو چي دعلویانو^(۳)
نه يو څوک ورته راغلی - او هغوی (علویان) به
دده مجلس ته حاضریدل - او آواز يي ورته وکړ:
چي ای ابو عبد الله، نو مالک خپل سر را پورته
کړ، علوي ورته وويل: زه غواړم چي تا دخپل

(۱) دالفتح سورت، ۲۹ آیت، ترجمه: «محمد دخداي ﷺ پیغمبر
دی، او هغه کسان چي لده سره دي له کفارو سره ډیر
سخت او پر مسلمانانو باندي مهربانه دي - د آیت تر
آخره پوري».

(۲) الحلیة ۳۲۷/۶ .

(۳) علویان داهل تشیع څخه یوه ډله ده. (زېږونکی)

مُحان او خدای ﷻ په مینځ کې حجت او شاهد
وگرځوم، کله چې خدای ﷻ ته ورشم او را
نڅخه وپوستې، نو زه به ورته ولیم چې مالک ماته
(همداسې) ویلي دي.

مالک ورته وویل: ووايه (څه ویل غواړی).
ویل یې: وروسته له پیغمبر ﷺ نه غوره دخلکو
څوک دی؟

(مالک) ویل: ابو بکر، علوي ویل: وروسته
څوک؟ (مالک) ویل: عمر، علوي ویل: وروسته
څوک؟ (مالک) ویل: عثمان، هغه خليفه چې په
ظلم سره وژل شوی دی، علوي ویل: په خدای
ﷻ مې قسم دی چې بیا به هیڅ کله هم له تا
سره نه کېښیم^(۱).

(۱) ترتیب المدارك ۲/۴۴-۴۵.

هـ- امام مالك په دين كي له (بيځايه) خصومت او بحث كولو نه منع كوي:

(۱) ابن عبد البر له مصعب بن عبد الله زبيري^(۱) نه نقل كوي وايي: «مالك بن انس وايي: د دين په باره كي (يهوده او بيځايه) بحث كول مكروه گڼم، لكه: د جهم بن صفوان^(۲) او قدریه وو او نورو دافكارو په باره كي (بحث كول)، او زموږ د ښار خلگو هم همدا بده گڼله او له هغه نه يې منعه كوله، او بيله هغه مسائلو چي په عمل پوري مربوط وي، په نورو مسائلو كي بحث كول صحيح ندي، او د دين او د خداي ﷻ د ذات په

(۱) هغه مصعب بن عبد الله بن مصعب بن ثابت بن عبد الله بن الزبير بن العوام الأسدي، المدني، نزيل بغداد، دی، ابن حجر دهغه په باره كي وايي: «اصدوق، عالم بالنسب، په ۲۳۶هـ كال كي وفات شوی دی».

تقريب التهذيب ۲/۲۵۲، او تهذيب التهذيب ۱۰/۱۶۲ دي وكتل شي.

(۲) جهم بن صفوان د قدریه ډلي مؤسس دی، او په ۲۱۸هـ كال كي وفات شوي دی. (ژباړونکی)

باره کي وماته سکوت اختیارول بهتره ښکاري،
 څکه زه وینم چې زموږ دښار علماء ددین په
 باره کي له بحث کولو نه منع کوي، مگر هغه
 مسائل چې په عمل پوري مربوط وي»^(۱).

(۲) او ابو نعیم له عبد الله بن نافع نه نقل کوي وايي:
 «له مالک نه مي واوریدل چې وايي: که څوک
 ټولي کبیره گناوي هم وکړي، خو له شرک نه یې
 ځان ساتلی وي، او له دا بدعتونو نه لیري پاته
 شوی وي، - او یو بل څه یې هم وویل - نو (ییا
 به هم) جنت ته داخل شي»^(۲).

(۳) او هروي له اسحاق بن عیسی^(۳) نه نقل کوي

(۱) جامع بیان العلم وفضله ۴۱۵ صفحه، ددار الکتب
 الاسلامیه چاپ.

(۲) الحلیه ۶/۳۲۵.

(۳) هغه اسحاق بن عیسی بن نجیح البغدادي دی، ابن حجر دهغه
 په باره کي وايي: «صدوق، په ۲۱۴هـ کال کي وفات
 شوی دی».

وايي: «مالك وايي: څوك چې دعلم كلام له لاري نه ددين پلټنه وكړي هغه (په حقيقت كې) زنديق دى، او څوك چې دكيمياء دعلم^(۱) په واسطه پيسي لاس ته راوړل وغواړي هغه (په حقيقت كې) مفلس دى، او څوك چې نا آشنا احاديث لټوي هغه (په حقيقت كې) درواغجن دى»^(۲).

(۴) او خطيب له اسحاق بن عيسى نه نقل كوي وايي: «له مالك نه مې واوريډل چې دديني مسائلو په باره كې بحث و مجادلي كول يې بد گانه، او ويل يې: هر كله چې په بحث او مجادله كولو كې

تقريب التهذيب ۶/۱، او تهذيب التهذيب ۲۴۵/۱ دې وكتل شي.

(۱) د كيمياء علم هغه علم ته وايي چې گمان كيږي دهغه په واسطه سره خاوره او اوسپنه او داسې نور شيان په سرو زرو بدليدلای شي. (ژباړونكی)
(۲) ذم الكلام (ق ۱۷۳-أ).

ماهر سړی ماته راشي نو هغه (په حقيقت کي) له موږ نه غواړي هغه څه چې جبريل پر پيغمبر ﷺ نازل کړي دي شاته وغورځوو او پري ايزدو»^(۱).

(۵) او هروي له عبد الرحمن بن مهدي نه نقل کوي وايي: «ومالك ته ورغلم او دده سره يو څوک وو چې پوستنه يې ځني کوله، مالک ورته وويل: شايد چې د عمرو بن عبيد له ملگرو نه به يې؟ لعنت دخداى ﷻ دي پر عمرو بن عبيد وي، ځکه هغه وو چې دا د بحث کولو بدعت (يعني علم کلام) يې مينځ ته راوړ، او که چيري کلام (يعني په دين کي بېځايه بحث کول) علم واى، نو صحابه وو ﷺ او تابعينو به په هغه کي برخه اخيستی واى او توجه به يې ورته کړې واى، لکه څنگه چې يې و ديني او شرعي مسائلو ته خپله

(۱) شرف اصحاب الحديث ۵ صفحه.

توجه اړولی وه»^(۱).

(٦) او هروي له اشهب بن عبد العزيز نه نقل کوي وايي: «له مالک نه مي واوريدل چي وايي: له بدعتونو نه ليري اوسي، چا ورته وويل چي اي ابو عبد الله بدعت څه ته وايي؟ ويل: دبذعت خاوندان هغه دي چي دخداي ﷻ په نومونو، صفاتو، کلام، علم، اوقدرت کي خبري او بحث کوي، او هغه څه چي صحابه وو او تابعينو يي له بحث کولو نه ډډه کړيده، (دا کسان) ځني ډډه نه کوي»^(۲).

(٧) او ابو نعيم له شافعي نه نقل کوي وايي: «کله چي به له بدعت کارانو نه يو څوک مالک ته راغي، (نو مالک به) ورته وويل: زه دخداي ﷻ په واضح او ښکاره حجت (لاره، او دهغه په

(۱) ذم الكلام (ق ۱۷۳-ب).

(۲) ذم الكلام (ق ۱۷۳-أ).

دين) باندی (يقين لرم) او پر هغه ټينگ ولاړ يم،
 او ته (د خدای ﷻ) په دين کي شک لری، نو
 (ستا په شان) بل شک لرونکي ته ورشه او
 ورسره بحث او خبري وکړه»^(۱).

(۸) ابن عبد البر له محمد بن احمد بن خويز منداد
 مصري مالکي نه نقل کوي چي هغه په خپل
 کتاب «الخلافة» د «الاجارات» په بحث کي وايي:
 «مالك وايي: و مبتدعينو او نجوميانو^(۲) ته
 د کتابونو په کرايه ورکول او دهغوی نه اخيستل
 روا ندي، -او دڅه کتابونو نومونه يي واخيسته-
 او بيا يي وويل: چي د مبتدعينو کتابونه زموږ
 د مذهب د علماوو په نزد د اهل کلام لکه: معتزله

(۱) الحلیة ۳۲۴/۶ .

(۲) مبتدع د بدعت خاوند ته وايي، او بدعت دی ته وايي چي په
 دين کي داسي نوي خبري او کارونه را پيدا کړل شي چي له
 هغه نه مقصد د خدای ﷻ عبادت کول او و هغه ته نژدېکت
 او ثواب حاصلول وي، خو هغه کارونه پيغمبر ﷺ او صحابه
 وو نه وي کړي. (ژباړونکی)

او نورو ډلو د کتابونو په شان دي، چي په کرایه ورکول او اخیستل یې فسخ او باطل دي»^(۱).
 دا وه دامام مالک د اقوالو یو مجموعه چي د توحید، او صحابه وو ﷺ، او ایمان، او علم کلام په باره کي موله هغه نه نقل او بیان کړه، (چي دده نظر څرگند کړ).

(۱) جامع بیان العلم وفضله صفحه ۴۱۶، ۴۱۷، ددار الکتب الاسلامیه چاپ.

څلورم مبحث

د امام شافعي رحمة الله عليه عقیده

أ- د توحيد په باره كي دامام شافعي اقوال:

(۱) بيهقي له ربيع بن سليمان نه نقل كوي وايي:
 «شافعي وايي: حوك چي په خداى عَلَّاهُ او يا
 دهغه په نامه قسم ياد كړي او بيا وفا پري
 ونكړي، نو كفاره^(۱) پري لازميږي، او كه چيري
 دخداى عَلَّاهُ نه پرته په بل شي قسم ياد كړي،
 لكه چي ووايي: (زما دي) په كعبه قسم وي، او
 (زما دي) په پلار قسم وي، او بيا په (خپل قسم)
 وفا ونكړي، نو كفاره نه پري لازميږي، او
 همدارنگه خوك چي په خپل عمر قسم ياد كړي
 ... كفاره نده پري لازمه، ځكه چي دا په

(۱) دقسم كفاره داده، چي په قسم وفاء ونكړي، نو بيا به يالسو
 كسانو ته خواړه وركوي، او يا به كالي وركوي، او بيا به يو
 مربي آزادوي، او كه دا درې شيان يي له وسه نه وه پوره نو
 بيا به دري ورځي روژه نيسي. (زېهارونكى)

خدای ﷻ سره قسم ندى، او (دا نوع قسم) مکروه دى او پیغمبر ﷺ څخې منع کړى ده، (لکه چې فرمایي): «په یقین سره خدای ﷻ لدی نه منع کړي ده چې په خپلو پرونو څوک قسم یاد کړي، که څوک غواړي چې قسم یاد کړي، نو باید چې په خدای ﷻ قسم یاد کړي او یا دي سکوت اختیار کړي»^(۱) ..^(۲).

او دامام شافعي په نظر ددی منعي علت دادی چې دخدای ﷻ نومونه مخلوق ندي، او څوک چې په خدای ﷻ قسم یاد کړي او په هغه وفا ونکړي، کفار په لازمه ده^(۳).

(۱) دا حدیث بخاري په کتاب الايمان والنذور، باب لا تحلفوا بأبائکم ۵۳۰/۱۱، او مسلم په کتاب الايمان، باب النهي عن الحلف بغير الله ۱۲۶۶/۳، ح ۱۶۴۶ کي روايت کړى دى.

(۲) مناقب الشافعي ۴۰۵/۱.

(۳) دا اثر ابن ابی حاتم په آداب الشافعي ۱۹۳ صفحه، او ابو نعیم په الحلیة ۱۱۲/۹-۱۱۳، او بیهقي په السنن الکبری-

(۲) ابن قیم په خپل کتاب (اجتماع الجيوش الاسلامية) کې له شافعي نه نقل کوي چې هغه وايي: «د سنت موافق خبره (عقیده) چې زه په هغه معتقد یم، او زموږ د مذهب علماء او کوم اهل حدیث چې ما لیدلي لکه: سفیان او مالک او نور هم په هغه معتقد دي، عبارت ده له: اقرار کول په کلمه دلا اله الا الله محمد رسول الله، او دا چې خدای ﷻ په آسمان کې پر خپل عرش دی، او خپلو بندگانو ته څنگه چې وغواړي نژدې کېږي، او دا چې خدای ﷻ د دنیا آسمان ته څنگه چې وغواړي را ښکته کېږي»^(۱).

۲۸/۱۰، او په الاسماء والصفات ۲۵۵-۲۵۶ صفحه، او بغوي په شرح السنة ۱۸۸/۱ کې روایت کړی دی، او همدارنگه دي العلو ۱۲۱ صفحه، او مختصر الاسماء والصفات ۷۷ صفحه هم وکتل شي.

(۱) اجتماع الجيوش الاسلامية ۱۶۵ صفحه، او اثبات صفة العلو ۱۲۴ صفحه، او مجموع الفتاوى ۴/۱۸۱-۱۸۳، -

(۳) او ذهبي له مزني نه نقل کوي وايي: ما ويل داسي څوک چې کومه مسأله چې دتوحيد په باره کې زما په ذهن کې گرځي، په هغه پوه شي، نو هغه به شافعي وي، نو هغه ته ورغلم پداسي حال کې چې هغه دمصر په مسجد کې وو، او مخي ته يې په دوو زنگونو کښيستم، او ورته ومي ويل: کوم څه چې دتوحيد په باره کې زما په ذهن کې گرځي او دهغه په باره کې فکر کوم، او زه پوهيږم چې ستا په اندازه علم بل څوک نلري، نو دهغه په باره کې ستا سره څه دي؟ (شافعي) په غضب شو او ويې ويل: آيا ته پوهيږي چې چيرته يې؟ ما ويل: هو، ويل يې: دا هغه ځای دی چې خدای ﷻ فرعون پکښي غرق کړی دی، آيا پيغمبر ﷺ (د کومي مسألې) په باره کې (چې ستا

او العلو ذهبي تأليف ۱۲۰ صفحه، او مختصر العلو دالباني تأليف ۱۷۶ صفحه .

په ذهن کې ده) دسوال کولو امر کړی دی؟ ما ویل: نه، ویل یې: آیا صحابه وو دهغه په باره کې څه ویلي دي، ما ویل: نه، ویل یې: آیا پوهېږئ په آسمان کې څو ستوري دي؟ ما ویل: نه، ویل یې: آیا ددغه ستورو څخه دکوم یوه جنسیت، راختل، او پریوتل، او دا چې له څه نه پیدا شوي دي، در ته معلوم دی؟ ما ویل: نه، ویل یې: نو کوم شی چې مخلوق دی او په خپلو سترگو یې ویني دهغه په باره کې په څه نه پوهېږئ، او بیا ته دهغه دخالق دعلم په باره کې خبرې کوي؟ بیا یې داوداسه یوه مسأله را څخه وپوښتل، زه په پوه نشوم، او بیا یې هغه په څلور شکله تقسیم کړه او دهر یوه پوښتنه یې را څخه وکړه، صحیح جواب مې ور نه کړای شو، بیا یې وویل: کوم شي ته چې په ورځ کې پنځه واره ضرورت لری، دهغه زده کړه دي پري ایښي، او په ډیره سختي او مشکله سره کوښښ

کوي چې دخدای ﷻ دعلم په باره کي معلومات لاس ته راوړي، پدی چې ستا په ذهن کي دهغه په باره کي سوال پیدا شوی؟ نو ته دخدای ﷻ دی قول ته رجوع وکړه چې فرمائي: ﴿وَالْهُكْمُ إِلَهُ وَاحِدٌ لَا إِلَهَ إِلَّا هُوَ الرَّحْمَنُ الرَّحِيمُ * إِنَّ فِي خَلْقِ السَّمَاوَاتِ وَالْأَرْضِ..﴾ الآية^(۱)، او مخلوق دهغه پر خالق او پیدا کونکي دلیل وگڼه، او څه چې ستا عقل دهغه له پوهیدلو نه عاجز وي، دهغه په باره کي تکلف (او بیځایه پلټنه) مه کوه^(۲).

(۱) دالبقرة سورت، ۱۶۳-۱۶۴ آیت، ترجمه: «او ستاسو خدای ﷻ یو دی، هیڅ څوک دعبادت وړ بیله رحمن او رحیم خدای ﷻ نه نشته، په رښتیا چې دآسمانونو او ځمکو (... ددی آیت تر آخره پوري) کي (دخدای ﷻ دوحدانیت) نښي نښاني دي.

(۲) سیر اعلام النبلاء ۳۱/۱۰.

(۴) او ابن عبد البر له یونس بن عبد الاعلی^(۱) نه نقل کوي وايي: «له شافعي نه مي واوريدل چي وايي: (که چيري) مو له چا نه واوريدل چي وايي: اسم بيله مسمی نه بل خه دی، او یا شیء (چي اطلاق بي پر خدای ﷻ باندي کيري) بيله شیء نه بل خه دی، نو تاسو پر هغه باندي شاهد اوسی چي هغه (د زندیق) عقیده لري»^(۲).

(۵) او شافعي په خپل کتاب الرسالة کي وايي: «او حمد و ثنا خدای ﷻ لره ده.. کوم (ذات لره) چي خپله بي خپل ځان دخپل شان سره سم توصيف کړی دی، اوله کوم (وصف) نه چي مخلوق بي ورته نسبت کوي، (دير) لوړ او

(۱) هغه یونس بن عبد الاعلی بن میسرة الصدي الصميري دی، ابن حجر دهغه په باره کي وايي: «ثقة، من صغار العاشرة، په ۲۶۴هـ کال کي وفات شوی دی».

تقريب التهذيب ۲/۳۸۵، او شذرات الذهب ۲/۱۴۹، او طبقات الشافعية لابن هداية الله ۲۸ صفحه دي وکل شي.

(۲) الانتقاء ۷۹ صفحه، او مجموع الفتاوى ۶/۱۸۷.

مُبرّا دی»^(۱).

(۶) او ذهبي په خپل کتاب سير اعلام النبلاء کي له شافعي نه نقل کوي چي وايي: «کوم صفات چي قرآن او حديث راوړي، هغه ثابتوو (او منويي)، او (د مخلوق سره) شباهت ځني نفي کوو لکه څنگه چي يي خپله نفي کړی او فرمايي: ﴿لَيْسَ كَمِثْلِهِ شَيْءٌ﴾»^(۲) ^(۳).

(۷) او ابن عبد البر له ربيع بن سليمان نه نقل کوي وايي: «له شافعي نه مې واوريډل چي دخدای ﷻ ددغه قول: ﴿كَلَّا إِنَّهُمْ عَنْ رَبِّهِمْ يَوْمَئِذٍ لَمَّحْجُوبُونَ﴾»^(۴)، په باره کي يي ويل: خدای ﷻ

(۱) الرسالة ۷-۸ صفحه.

(۲) الدثوري سورت، ۱۱ آيت، ترجمه: «دده دمثلي په شان هيڅ شې نشته».

(۳) السير ۳۴۱/۲۰.

(۴) دالمطففين سورت، ۱۵ آيت، ترجمه: «هيڅ کله داسي نده (چي کفار وايي)، بلکه هغوی دقيامت په ورځ دخپل رب له ليدلو نه محروم دي».

موږ ته په دې آيت کي ارشاد کوي چي په آخرت کي يوه ډله دخداي ﷻ له ليدلو نه نه منع کيږي (بلکه هغه به ويني، او په ليدو کي به يي شک نه کوي)»^(۱).

(۸) لالکائي له ربيع بن سليمان نه نقل کوي وايي: «د محمد بن ادريس شافعي سره وم چي له صعيد^(۲) نه ورته يو ليک راغی او پکښي ليکلي وه: چي دخداي ﷻ ددې قول په باره کي څه وايي چي فرمايي: ﴿كَلَّا إِنَّهُمْ عَنْ رَبِّهِمْ يَوْمَئِذٍ لَمَحْجُوبُونَ﴾^(۳)؟ شافعي وويل: کله چي دوی دغضب په حالت کي دخداي ﷻ له ليدلو نه محروم شول، نو دا پر دې خبري دلالت کوي چي درضايت په حالت کي هغه (خداي ﷻ) ويني، ربيع وايي: ما ويل: ای ابو عبد الله ته پدې

(۱) الانتقاء ۷۹ صفحه .

(۲) په مصر کي ديو منطقي نوم دی. (ژباړونکی)

(۳) دالمطفين سورت، ۱۵ آيت، او ترجمه يي تيره شوه.

قول عقیده لری؟ ویل یی: هو، زه همدا قول
 (عقیده) دخدای ﷻ دعبادت (وسيله) گنم^(۱).
 (۹) او ابن عبد البر له جارودي^(۲) نه نقل کوي وايي:
 «د شافعي وړاندي دابراهيم بن اسماعيل بن عليه^(۳)
 نوم یاد شو، ويی ویل: زه دهغه سره په ټولو
 شيانو کي مخالف یم حتی دلا اله الا الله په ویلو
 کي دهغه خبره نه اخلیم، (ځکه چي) زه ولیم:

-
- (۱) شرح اصول اهل السنة والجماعة ۵۰۶/۲ .
 (۲) شاید هغه به موسی بن ابي الجارود وي، ابن حجر دهغه
 په باره کي وايي: «د شافعي له ملگرو او شاگروانو نه
 دی او له هغه نه روایت کوي»، ابن هبة الله دهغه په باره
 کي وايي: «په مکه کي یي دشافعي دمذهب موافق فتوی
 ورکول، دوفات تاریخ یي معلوم ندي».
 تهذيب الاسماء واللغات ۱۲۰/۲، او طبقات الشافعي لابن
 هداية الله ۲۹ صفحه دي وکتل شي.
 (۳) هغه ابراهيم بن عليه دی، ذهبي دهغه په باره کي وايي:
 «جهمي هالك، بحث او جدل به یي کاوه، او ویل به یي چي
 قرآن مخلوق دی، په ۲۱۸هـ کال کي وفات شوی دی».
 میزان الاعتدال ۲۰/۱، او لسان المیزان ۳۴/۱-۳۵ دي
 وکتل شي.

بيله خداى ﷻ نه بل دعبادت وړ معبود نشته،
 (هغه ذات) چې له موسى ﷺ سره يې (د پردې
 تر شا) خبرې کړي، او (پداسې حال کې چې)
 هغه (ابراهيم بن اسماعيل بن عليه) وايي: بيله
 خداى ﷻ څخه بل دعبادت وړ معبود نشته،
 (هغه ذات) چې خبرې يې پيدا (خلق) کړي او
 د پردې له شا نه يې و موسى ته واورولي (يعني
 دکلام له صفت نه منکر دی)»^(۱).

(۱۰) او لالکائي له ربيع بن سليمان نه نقل کوي وايي:
 «شافعي وايي: څوک چې ووايي: قرآن مخلوق دی
 هغه کافر دی»^(۲).

(۱۱) بيهقي له ابو محمد زبيري نه نقل کوي وايي: «چا
 شافعي ته وويل: ما ته ووايه چې قرآن خالق دی؟

(۱) الانتقاء ۷۹ صفحه، او دا قصه حافظ ابن حجر دمناب
 الشافعي دذهبي تأليف نه په لسان الميزان ۳۵/۱ کې نقل
 کړی ده.

(۲) شرح اصول اهل السنة والجماعة ۲۵۲/۱.

ویل یې: نه، ویل: نو مخلوق دی؟ ویل یې: نه، ویل: نو غیر مخلوق دی؟ ویل یې: هو، ویل: څه دلیل پر دی خبره شته چې مخلوق ندی؟ شافعي سر را پورته کړ او وېي ویل: پدی اقرار کوی چې قرآن دخدای ﷻ کلام دی؟ ویل: هو، شافعي وویل: دا خبره ستا نه مخکې ویل شوی ده، خدای ﷻ فرمایي: ﴿وَإِنْ أَحَدٌ مِنَ الْمُشْرِكِينَ اسْتَجَارَكَ فَأَجِرْهُ حَتَّى يَسْمَعَ كَلَامَ اللَّهِ﴾^(۱)، و فرمایي: ﴿وَكَلَّمَ اللَّهُ مُوسَى تَكْلِيمًا﴾^(۲)، شافعي ویل: نو آیات پدی اقرار کوي چې خدای ﷻ وو او کلام یې هم وو؟ او یا دا چې خدای ﷻ وو او کلام یې نه وو؟

(۱) دالتوبه سورت، آیت ۶، ترجمه: «او که له مشرکینو نه حوک له تا نه پناه وغواړي، نو پناه ورته ورکړه تر څو دخدای ﷻ کلام واورې».

(۲) دالنساء سورت، آیت ۱۶۴، ترجمه: «او خدای ﷻ له موسی سره خبرې وکړې».

سړي وويل: بلکه خدای وو او کلام یې هم وو.
 (راوي) وايي: شافعي وخنډل او ويې ويل: ای
 دکوفي خلگو، تاسو موږ ته خطرناکي خبرې
 راوړې، پداسي حال کي چي پدی اعتراف کوی
 چي خدای له هر شي نه ځنکي موجود وو او
 کلام يې هم وو (يعني دکلام صفت ورته په ازل
 کي ثابت وو)، نو بيا مو دا خبره له کومه را پيدا
 کړه: چي کلام دخدای عين ذات دی او که غير
 له ذات نه بل څه دی؟ راوي وويل: چي سړی
 چوپ پاتي شو او دباندې ووت»^(۱).

(۱۲) او داعتماد په هغه برخه کي چي وشافعي ته
 منسوبه ده له ابو طالب عشاري^(۲) نه نقل شوی

(۱) مناقب الشافعي ۴۰۷/۱-۴۰۸.

(۲) هغه محمد بن علي العشاري شيخ، صدوق، معروف، دی،
 او دا قصه يوازي هغه روايت کړی ده، او دا هغه څه دی
 چي پر ده باندی داخل شوی، او ده په پاک نيت سره نقل
 کړي دي، لکه څنگه چي ذهبي په الميزان ۶۵۶/۳ کي
 ويلي دي، ليکن دسلف صالح نه بعضو لکه: موفق ابن-

دی چي وايي: «او له (شافعي) نه دخدای ﷻ دصفتو او هغه حه په باره کي چي بايد ايمان پر راوړو پوښتنه وشوه، (هغه) وويل: «خدای ﷻ لره (داسي) نومونه او صفتونه شته چي کتاب (قرآن) هغه بيان کړي دي، او پيغمبر ﷺ خپل امت له هغه نه خبر کړی دی، او دخدای ﷻ له بندگانو نه هيڅ چاته رواندي چي دهغه شيانو مخالفت وکړي چي پوه شي چي هغه قرآن بيان کړي، او صحيح حديث يي په باره کي راغلی دی، او که

قدامة په العلو ۱۲۴ صفحه کي، او ابن ابي يعلى په الطبقات ۱/۲۸۳ کي، او ابن القيم په اجتماع الجيوش الاسلاميه ۱۶۵ صفحه کي، او خپله ذهبي په سير اعلام النبلاء ۱۰/۷۹ کي پر هغه څه اعتماد کړی دی کوم چي په دغه عقیده کي راغلي دي.

او دالیک چي زه يي بالحرف را نقلوم، پر امام حافظ ابن نصر دمشقي باندي قراءت شوی دی، او ابو يعلى هغه مکمل په خپل کتاب طبقات کي نقل کړی دی، او زه به ددوی دواړو تر منځ فرقونه ثابت کړم.

چيري مخالفت وکړي نو هغه په خدای ﷻ باندی کافر دی، اما مخکي لدی نه چي شرعي دلیل ورته ورسېږي او ورته ثابت شي (که مخالفت وکړي) نو هغه معذور شمیرل کېږي، ځکه چي دا شيان (د خدای ﷻ نومونه او صفات) د(انسان) په خپل عقل او فهم سره دادرارک او پوهیدلو وړ ندي، او دا هغه شيان دي چي خدای ﷻ له هغه نه بیان کړي دي (او ویلي یي دي چي) هغه (یعني خدای ﷻ): اوریدونکی دی، (او) دوه لاسونه لري لکه چي فرمایي: ﴿بَلْ يَدَاهُ مَبْسُوطَتَانِ﴾^(۱)، او هغه بنی لاس (یعین) لري لکه چي فرمایي: ﴿وَالسَّمَاوَاتُ مَطْوِيَّاتٌ بِيَمِينِهِ﴾^(۲)، او هغه مخ (وجه) لري، لکه چي فرمایي: ﴿كُلُّ شَيْءٍ هَالِكٌ

(۱) دالمائدة سورت، ۶۴ آیت، ترجمه: «بلکه دوه لاسونه یي غزول او پراخ دي».

(۲) دالزمر سورت، ۶۷ آیت، ترجمه: «او آسمانونه دده په بنی لاس (یعین) کي نعبښي دي».

إِلَّا وَجْهَهُ»^(۱)، او فرمايې: «وَيَتَقَى وَجْهَ رَبِّكَ ذُو
الْجَلَالِ وَالْإِكْرَامِ»^(۲)، او هغه پښه (قدم) لري،
لکه چې پیغمبر ﷺ (د دوزخ په باره کي) فرمايې:
«ترڅو چې خدای ﷻ خپله پښه په هغه کي
کښېږدي»^(۳) یعنې په دوزخ کي، [او خدای ﷻ
خپل مؤمن بنده ته خاندې]^(۴) نظر پدی قول

(۱) دالقصص سورت، ۸۸ آیت، ترجمه: «او بيله دهغه
(خدای ﷻ) له مخ (وجه) نه نور ټول شيان له مينځه
تلونکي دي».

(۲) دالرحمن سورت، ۲۷ آیت، ترجمه: «او ستا درب مخ
(وجه) باقي پاتې کيږي، چې خاوند د عظمت او لويوالي
دی، او عزت ورکونکی دی».

(۳) دا حديث بخاري په كتاب التفسير، باب «وتقول هل من
مزيد» ۵۹۴/۸، ح ۴۸۴۸، او مسلم په كتاب الجنة
وصفة نعيمها وأهلها، باب النار يدخلها الجبارون والجنة
يدخلها الضعفاء ۲۱۸۷/۴، ح ۲۸۴۸ دواړو له قتادة له
انس بن مالك نه روايت کړی دی.

(۴) دمربع قوسونو په مينځ کي عبارت له مؤلف نه په همدی
رساله کي پاته شوی او له اصلی مصدر نه يې ندی نقل
کړی، او همدارنگه دده ددکتوراه په رساله (اصول-

دپیغمبر ﷺ چې دهغه چا په باره کي وايي چې
 دخدای ﷻ په لاره کي شهید شوی وو: «خدای
 ﷻ يي په داسي حال کي ولید چې ورته خنډل
 يي»^(۱)، او هغه هره شپه ددنیا آسمان ته را ښکته
 کېږي، دلیل يي دپیغمبر ﷺ هغه قول دی چې
 پدی باره کي راغلی دی، او هغه په یوه سترگه
 پروند ندی، دلیل يي دپیغمبر ﷺ هغه قول دی چې
 ددجال په باره کي وايي: «او هغه (دجال) په یوه
 سترگه پروند دی، او ستاسو رب په یوه سترگه

الدین عند الإمام أبي حنيفة) کي هم ددی عبارت ذکر
 ندی شوی، او ما نومړی عبارت له اصلي مصدر يعني
 دابن ابو يعلى له کتاب (الطبقات) نه نقل کړی دی.
 (ژباړونکي)

(۱) دا حدیث بخاري په کتاب الجهاد باب الکافر يقتل
 المسلم ۳۹/۶، ح ۲۸۲۶، او مسلم په کتاب الإمارة، باب
 الرجلین يقتل أحدهما الآخر یدخلان الجنة ۳/۱۵۰۴، ح
 ۱۸۹۰، دواړو له اعرج له ابو هريرة نه روایت
 کړی دی.

پروند ندی»^(۱)، او مؤمنان خپل خدای ﷻ د قیامت په ورځ داسې ویني لکه دڅوارلسمې سپوږمۍ ته چې گوري، او هغه گوته (اصبع) لري، دلیل یې د پیغمبر ﷺ دا قول دی چې فرمایي: «هیڅ یو زړه (د انسان) داسې نشته مگر دا چې دمهربانه (خدای ﷻ) ددوو گوتو تر مینځ وي»^(۲).

- (۱) دا حدیث بخاري په کتاب الفتن، باب ذکر الدجال ۹۱/۱۳، ح ۷۱۳۱، او مسلم په کتاب الفتن وأشرار الساعة، باب ذکر الدجال وصفته ۴/۲۲۴۸، ح ۲۹۳۳ دوارو له قتادة له انس بن مالك نه روایت کړی دی.
- (۲) ددی لفظ په شان احمد په المسند ۴/۱۸۲، او ابن ماجه په المقدمة، باب فيما أنكرت الجهمية ۱/۷۲، ح ۱۹۹، او حاکم په المستدرک ۱/۵۲۵، او آجری په الشريعة ۳۱۷ صفحه، او ابن منده په الرد على الجهمية ۸۷ صفحه کي ټولو له نواس بن سمعان نه روایت کړی دی، حاکم دهغه په باره کي وايي: «صحيح على شرط مسلم ولم يخرجاه»، او ذهبي په التلخيص کي هغه تأیید کړی دی، او ابن منده دهغه په باره کي وايي: «د نواس بن سمعان حدیث ثابت دی، او مشهورو امامانو چې هیڅ نوع اعتراض پر هغو نشته، دا حدیث روایت کړی دی».

او دا صفات او نعتونه چي خدای ﷻ خپل ځان په هغه موصوف کړی دی، او پیغمبر ﷺ دهغه وصف پدی (صفاتو) کړي دی، دا هغه شیان دي چي حقیقت يي په (انساني) فکر او فهم سره قابل دادرارک ندي، او د(دی شیانو) په نه پوهیدلو سره (تر هغه) څوک نه کافر کیږي، تر څو ورته دهغو خبر - (دده په نزد سره په ثابت آیت او حدیث سره) - هغه ته ورسیري، نو هغه څه چي ده ته رسیدلي دي که هغه داسي خبر (آیت او یا حدیث) وي چي فهم يي (داسي روښانه وي) لکه چي دهغه خبر راوي (او نقل کوونکی) يي (پخپله) لیدلی وي او ځني اوریدلي يي وي، نو پر هغه باندي فرض ده چي په هغه باندي داسي عقیده وکړي لکه چي (خپله) يي پیغمبر ﷺ نه اوریدلي او لیدلي وي، لیکن موږ دا صفات (الله تعالی ته) په هغه ډول ثابوو او د(مخلوق سره) مشابحت ځني نفي کوو، لکه څنگه

چي خدای ﷻ هغه له خپل حان نه نفې کړي دي، لکه چي فرمايي: «لَيْسَ كَمِثْلِهِ شَيْءٌ وَهُوَ السَّمِيعُ الْبَصِيرُ»^(۱) «...»^(۲)، ددی عقیدتنامي تر پایه پوري.

ب- دقضاء او قدر په باره کي دامام شافعي اقوال:
(۱) بیهقي له ربیع بن سلیمان نه نقل کوي وايي: «له شافعي نه دقضاء او قدر په باره کي پوښتنه وشوه، (هغه) وویل:

ما شئتَ کان وإن لم أشأْ وما شئتَ إن لم تشأْ لم يكن
خلقتَ العبادَ على ما علمتَ ففى العلم يجري الفتى والمسن
على ذا مئتَ وهذا خللتَ وهذا أعنتَ وذا لم تُعن
فمنهم شقيٌّ ومنهم سعيْدٌ ومنهم قبيحٌ ومنهم حسنٌ^(۳) «

(۱) دالشوری سورت، ۱۱ آیت، ترجمه يي مخکي تیره شوی ده.
(۲) دا عقیده نامه له هغه نسخې نه نقل شوی ده کومه چي دهالند دلیدن په پوهنتون کي ديو خطي اصل نه فوتو کاپي شوی وه.

(۳) مناقب الشافعي ۱/۴۱۲-۴۱۳، شرح اصول اعتقاد اهل السنة ۷۰۲/۲.

يعني: هغه څه چې وغواړي هغه کيږي و لو که ما نه وي غوښتي، او هغه څه چې زه وغواړم که ته و نه غواړي نه کيږي، بنديگان دي په څه ډول چې ته پوهيږي پيدا کړي دي، او (ستا) دعلم مطابق ځوان او سپين ږري روان دی، له چا سره دي احسان کړی (د نيك عمل توفيق دي ورکړی)، او چاته دي توفيق (د هدايت او نيك عمل) ندی ورکړی، له چا سره دي (په مشکلاتو کې) کومک کړی، او څوک دي له خپل کومک او نصرت نه محروم کړي دي، بعضي له دوی نه بد بخته او بعضي خوشبخته دي، او بعضي بد شکه او بعضي ښايسته دي.

(۲) بيهقي په مناقب الشافعي کې نقل کوي وايي:

چې شافعي وايي: «د بند گانو اراده دخداى ﷻ (له ارادې) سره تړلي ده، هيڅ شي نشي کولای مگر دا چې خداى ﷻ دهغه اراده کړی وي، ځکه چې خلکو خپل اعمال ندي پيدا کړي، بلکه دهغه پيدا کونکى او خالق خداى ﷻ دی،

او د بندگانو اعمال او قضاء او قدر خیر او شریې
 دخدای ﷻ له جانبه دي، او د قبر عذاب حق
 دی، او (د قیامت دورځي) حساب حق دی، او
 جنت حق دی، او داسي نور (د عقیدې مسائل)
 کوم چي په احادیثو کي راغلي دي»^(۱).

(۳) لالکائي له مزي نه نقل کوي وايي: «شافعي
 وايي: آیا پوهېږي چي قَدري^(۲) خوک دی؟ هغه
 خوک چي وايي: خدای ﷻ هېڅ شی له واقع
 کیدلو نه مخکي ندي پیدا کړي»^(۳).

(۴) او بیهقي له شافعي نه نقل کوي وايي: «قَدريه
 هغه کسان دي چي پیغمبر ﷺ دهغوی په باره
 کي فرمائي: «هغوی (قَدريه) ددی امت مجوسان

(۱) مناقب الشافعي ۴۱۵/۱ .

(۲) قدری هغه چا ته وايي چي قدریه وو دېلي د عقیدي
 پیروي کوي، او قدریه وو تعریف مخکي تیر شوی دی.
 (ژباړونکی)

(۳) شرح اصول اعتقاد اهل السنة والجماعة ۷۰۱/۲ .

دي»^(۱)، هغه کسان دي چي وايي: خدای ﷻ (د بندگانو) په گناهونو مخکي لدی چي واقع شي عالم ندی»^(۲).

(۵) او بیهقي له ربیع بن سلیمان او هغه له شافعي نه نقل کوي وايي: «چي هغه په قدري پسي لمونځ کول مکروه گڼل»^(۳).

ج- دایمان په باره کي دامام شافعي اقوال:

(۱) ابن عبد البر له ربیع نه نقل کوي وايي: «له شافعي نه مي واوریدل چي وايي: ایمان عبارت دی له قول او عمل او دزړه له اعتقاد نه، آیا نه ویښي چي

(۱) دا حدیث ابو داود په کتاب السنة، باب في القدر ۶۶/۵ ح ۴۶۹۱، او حاکم په المستدرک ۸۵/۱ کي دواړو له ابو حازم بن عمر نه راوایت کړی دی، حاکم دهغه په باره کي وايي: «د شیخینو (بخاري او مسلم) د شرط موافق صحیح دی، په هغه صورت کي چي دابو حازم سماع له ابن عمر نه صحیح وي، او دا (حدیث) شیخینو ندی تخریج کړی»، او ذهبي هغه تأیید کړی دی.

(۲) مناقب الشافعي ۴۱۳/۱.

(۳) مناقب الشافعي ۴۱۳/۱.

خدای ﷻ فرمائي: ﴿وَمَا كَانَ اللَّهُ لِيُضِيعَ إِيمَانَكُمْ﴾^(۱)، يعني ستاسو لمونڻونھ و بيت المقدس ته، نو پر لمانڻھ باندي بي ديمان اطلاق و ڪر، او لمونڻ عبارت دی له قول او عمل او نيت نه^(۲).

(۲) او بيهقي له ربيع بن سليمان نه نقل ڪوي وايي: «له شافعي نه مي واوريدل چي وايي: ايمان قول او عمل ته وايي زياتيري او ڪميري^(۳)».

(۳) او بيهقي له ابو محمد زبيري نه نقل ڪوي وايي: «يو چا و شافعي ته وويل: ڪوم عمل دخداي ﷻ په نزد بهتره دی؟ شافعي وويل: هغه شی چي (خدای ﷻ) بيله هغه نه عمل نه قبلوي، ويل يي: هغه څه دی؟ ويل: په هغه خدای ﷻ باندي ايمان لرل چي بيله هغه نه بل دعبادت ور معبود نشته، دا

(۱) دالبقره سورت، ۱۴۳ آيت، ترجمه: «او خدای ﷻ ستاسو ايمان (لمونڻ) نه ضايع ڪوي».

(۲) الانتقاء ۸۱ صفحه.

(۳) مناقب الشافعي ۳۸۷/۱.

ددرجي او مرتبي او شرف له لحاظه له ټولو نه لوړ
 او لوی عمل دی، سړي وویل: دایمان په هکله
 خبر راکړه چې آیا قول او عمل (دواړه) دي، او
 که قول بېله عمل نه دی؟ شافعي وویل: ایمان دالله
 لپاره عمل کول دي، او قول ددي عمل یوه برخه
 ده، (سوال کونکي) سړي وویل: دا (خبره) راته
 شرح کړه چې په پوه شوم، شافعي وویل: ایمان
 مختلف حالات، درجي، او طبقې لري، بعضي له
 هغه په پوره وضاحت سره پوره او کامله دي، او
 بعضي یې په واضح ډول ناقصه دي، او دبعضو (د)
 کمال او یا نقصان زیاتوالی غالبه وي، سړي وویل:
 او ایمان پر یو حالت ندی زیاتېږي او کمېږي؟
 شافعي وویل: هو، (سړي) وویل: دلیل یې څه دی؟
 شافعي وویل: خدای ﷻ دبنی آدم پر اندامونو
 باندې ایمان فرض کړی او پر هغوی یې تقسیم
 کړی او ویشلی دی، نو هر اندام دخدای ﷻ له
 جانبه دایمان په یو جزء باندې مکلف شوی دی.

چې بل يې په هغه ندى مكلف:

لدى جملي نه دهغه زړه دى چې تفكر او تعقل
كوي، او پوهيږي او زده كړه كوي، هغه دخپل
جسم امير دى چې نور اعضاء بيله دهغه له امر نه
هيڅ كار نشي كولاى.

او لدی جملي نه دهغه سترگي دي چې په هغه
سره ويني، او غوږونه يې دي چې په هغه سره
اوري، او لاسونه يې دي چې په هغه سره اخستل
كوي، او پښي يې دي چې په هغه سره تلل
كوي، او فرج (د شهوت ځاى) يې دى چې په
هغه سره خپل شهوت تر سره كوي، او ژبه يې
ده چې په هغه خبري كوي، او سري يې دى چې
په هغه كې مخ پروت دى.

دزړه فرض دژبي له فرضو څخه ځانگړى دى،
دغوږونو فرض دسترگو له فرضو نه ځانگړى
دى، دلاسونو فرض دپښو له فرضو څخه
ځانگړى دى، دفرج (شهوت ځاى) فرض له هغه

څه نه چي پر مخ فرض دي ييل او ځانگړی دی. پر زړه باندي دخداى ﷻ فريضة او وجييه عبارت ده له: اقرار كول، پيژندل، نيت كول، راضي كيدل، او ددی خبري منل دي چي ييله خداى ﷻ نه بل دعبادت وړ معبود نشته، هغه يو دى شريك نلري، ملگرى (يعني بنه) او اولاد نلري، او محمد ﷺ دهغه بنده او پيغمبر دى، او په هغو پيغمبرانو او كتابونو اقرار كول دي چي دخداى ﷻ له جانبه راغلي دي. داده دخداى ﷻ فريضة پر زړه باندي، او همدا دزړه عمل دى، (خداى ﷻ فرمايې): ﴿إِلَّا مَنْ أَكْرَهَ وَقَلْبُهُ مُطْمَئِنٌّ بِالْإِيمَانِ وَلَكِنْ مَنْ شَرَحَ بِالْكُفْرِ صَدْرًا﴾^(۱)، او فرمايې: ﴿أَلَا بِذِكْرِ اللَّهِ تَطْمَئِنُّ

(۱) دالنحل سورت، ۱۰۶ آيت، ترجمه: «مگر هغه څوك چې (د كفر دكلمي په ويلو) مجبور شي پداسي حال كي چي زړه يي پر ايمان مطمئن وي (نو پر هغوى باندي څه-

الْقُلُوبُ»^(۱)، او فرمايي: «مِنَ الَّذِينَ قَالُوا آمَنَّا
بِأَفْوَاهِهِمْ وَلَمْ تُؤْمِنْ قُلُوبُهُمْ»^(۲)، او فرمايي:
«وَأَن تُبَدِّلُوا مَا فِي أَنْفُسِكُمْ أَوْ تُخَفُّوهُ يُحَاسِبُكُمْ
بِهِ اللَّهُ»^(۳)، او دا دایمان په برخه کي پر زړه
باندي دخدای ﷻ فریضه ده، او همدا دزړه عمل،
او دایمان سیر دی (يعني دایمان داجزاوو نه له ټولو
مهم جزء دی).

او پر ژبه باندي دخدای ﷻ فریضه داده چي په
کوم شي چي زړه معتقد دی دهغه تعبیر او اظهار

- گناه نشته)، خو هغه چا چي کفر ته سینه پرانستله (نو پر
هغوی باندي دخدای ﷻ غضب او عذاب وي)».
- (۱) الدالعه سورت، ۲۸ آیت، ترجمه: «با خبر اوسی چي
خدای ﷻ په ذکر زړونه آرام او اطمینان حاصلوي».
- (۲) الدالعه سورت، ۴۱ آیت، ترجمه: «له هغو کسانو نه چي
په خوله وايي ایمان مو راوړی، پداسي حال کي زړونو يي
ایمان ندی راوړی».
- (۳) الدبقره سورت، ۲۸۴ آیت، ترجمه: «خه چي ستاسو په
زړونو کي دي که يي پټ کړي او يا ښکاره، خدای
ﷻ دهغه محاسبه در سره کوي».

و کړي، خدای ﷻ فرمائي: «قُولُوا آمَنَّا بِاللَّهِ»^(۱)،
 او فرمائي: «وَقُولُوا لِلنَّاسِ حُسْنًا»^(۲)، او دا
 د خدای ﷻ فريضة ده پر ژبه باندي، چي هغه
 د زړه له (اعتقاد) نه تعبير کول دي، او دا د ژبي
 عمل دی، او د ايمان له جملې نه دهغي فريضة ده.

او پر غوږو باندي د خدای ﷻ فريضة داده چي
 له کومو شيانو نه چي خدای ﷻ حرام گرځولي
 دي ځان وژغوري، او له کومو شيانو نه يې چي
 منع کړی، ليري اوسي، خدای ﷻ پدی هکله
 وائي: «وَقَدْ نَزَّلَ عَلَيْكُمْ فِي الْكِتَابِ أَنْ إِذَا
 سَمِعْتُمْ آيَاتَ اللَّهِ يُكْفَرُ بِهَا وَيُسْتَهْزَأُ بِهَا فَلَا
 تَقْعُدُوا مَعَهُمْ حَتَّى يَخُوضُوا فِي حَدِيثٍ غَيْرِهِ

(۱) د البقره سورت، ۱۳۶ آيت، ترجمه: «او وايست چي په
 خدای ﷻ مو ايمان راوړی دی».

(۲) د البقره سورت، ۸۳ آيت، ترجمه: «او و خلگو ته نيکه
 خبره و کړی».

إِنكُمْ إِذَا مِثْلَهُمْ»^(۱)، او بيا بي هيره له هغه نه
 مستثنی کړه، او فرمايې: «وَأَمَّا يُنْسِيكَ الشَّيْطَانُ»
 يعني (که په هيره) لدوی سره کښینسې (فلا
 تَقْعُدْ بَعْدَ الذِّكْرِى مَعَ الْقَوْمِ الظَّالِمِينَ»^(۲)، او
 فرمايې: «فَبَشِّرْ عِبَادِ * الَّذِينَ يَسْتَمِعُونَ الْقَوْلَ
 فَيَتَّبِعُونَ أَحْسَنَهُ أُولَئِكَ الَّذِينَ هَدَاهُمُ اللَّهُ وَأُولَئِكَ
 هُمْ أُولُوا الْأَلْبَابِ»^(۳)، او فرمايې: «قَدْ أَفْلَحَ

(۱) دالنساء سورت، ۱۴۰ آیت، ترجمه: «او په رښتیا چي
 (خدای ﷻ) پر تاسو باندي په خپل کتاب کي (دا حکم)
 نازل کړ چي که مو واوریدل چي (خلگ) دخدای ﷻ په
 آیاتو (او احکامو) کافر کيږي او سپکاوی کوي، دهغوی
 سره مکښی ترڅو چي (بيله کفر او سپکاوی نه) په بله
 خبره شروع وکړي، (که تاسو لدوی سره کښیښ) نو
 تاسو به هم ددوی په شان یاست.»

(۲) دالأنعام سورت، ۶۸ آیت، ترجمه: «او که يي چيږي
 شیطان ستا شخصه هیر کړي (او لدوی سره کښیناسي) نو
 کومه گناه درباندي نشته، خو وروسته لدی نه چي په
 یاد دي شي له ظالمانو سره مه کښینه.»

(۳) دالزمر سورت، ۱۷-۱۸ آیت، ترجمه: «نو زما هغه
 بندگانو ته زیری ورکړه چي خبري اوري او دهغو له-

الْمُؤْمِنُونَ * الَّذِينَ هُمْ فِي صَلَاتِهِمْ خَاشِعُونَ ﴿١﴾
 دخدای ﷻ تر دی قول پوري ﴿لِلزَّكَاةِ
 فَاعِلُونَ﴾^(۱)، او فرمائي: ﴿وَإِذَا سَمِعُوا اللَّغْوَ
 أَعْرَضُوا عَنْهُ﴾^(۲)، او فرمائي: ﴿وَالَّذِينَ لَا
 يَشْهَدُونَ الزُّورَ وَإِذَا مَرُّوا بِاللَّغْوِ مَرُّوا كِرَامًا﴾^(۳)،
 نو دحرامو داوړيدلو نه دا ليري والي دغوږونو
 عمل دی چي خدای ﷻ پر هغو باندي فرض

-
- سو شخه پيروي کوي، هغوی ته خدای ﷻ هدايت
 کړی، او هغوی دعقل او پوهي خاوندان دي».
- (۱) دالمؤمنون سورت، ۱-۴ آيت، ترجمه: «په رښتيا سره
 مؤمنان کاميابه دي، هغه کسان چي په لماغځه کي خشوع
 لري، -خدای ﷻ تر دی قول پوري- او (د خپلو
 مالونو) زکات ورکوي».
- (۲) دالقصص سورت، ۵۵ آيت، ترجمه: «او کله چي بياکه
 او بيهوده خبري واورې نو مخ ځني گرځوي».
- (۳) دالفرقان سورت، ۷۲ آيت، ترجمه: «او هسي کسان دي
 چي په دروغو شاهدي نه ورکوي، او کله چي په باطل
 او بياکه خبرو باندي (بيله قصده مخامخ شي او) تير شي،
 نو مخ ځني واپروي او تير شي».

کړی دی، او دا دایمان له جملې نه دی.

او دسترگو فریضه داده چې حرامو ته ونه گوري، او له کومو شيانو نه چې خدای ﷻ منع کړی ده سترگي پټې کړي، خدای ﷻ فرمایي: **﴿قُلْ لِلْمُؤْمِنِينَ يَغُضُّوا مِنْ أَبْصَارِهِمْ وَيَحْفَظُوا فُرُوجَهُمْ﴾**^(۱) دآیت تر آخره پوري، يعنې مؤمن بايد دنورو دعورت له لیدلو نه سترگي پټې کړي، او خپل عورت (هم) دنورو له سترگو نه خوندي وساتي».

او (شافعي) وايي: دقرآن په هر آیت کي چې دعورت او فرج په حفظ او ساتلو امر شوی دی له هغه نه مراد له زنا (نه ځان ساتل دي)، په استثناء ددغه آیت چې له هغه نه مراد دسترگو ساتل او پټول دی.

(۱) دالنور سورت، ۳۰ آیت، ترجمه: «او مؤمنانو ته ووايه چې خپلې سترگي (د حرامو) له لیدلو نه پټې کړي، او خپل دشرم ځايونه (د حرام کارونو) نه وساتي».

او له حرام نه دسترگو پټول دسترگو هغه عمل دی چې خدای جلّ و علاه پرې فرض کړی دی، او هغه دایمان له جملې نه دی.

او بیا یې د(ټولو) هغه شیانو نه چې پر زړه، غوږو، او سترگو باندي فرض کړيدي یادونه وکړه او په یوه آیت کې یې ذکر کړل، لکه چې فرمایي: ﴿وَلَا تَقْفُ مَا لَيْسَ لَكَ بِهِ عِلْمٌ إِنَّ السَّمْعَ وَالْبَصَرَ وَالْفُؤَادَ كُلُّ أُولَٰئِكَ كَانَ عَنْهُ مَسْئُولًا﴾^(۱)، (شافعي) وایي: یعني پر عورت (د شرم پر ځای) باندی یې فرض کړي دي چې هغه په حرامو سره ملوث نکړي (لکه چې فرمایي): ﴿وَالَّذِينَ هُمْ لِغُرُوجِهِمْ حَافِظُونَ﴾^(۲)، او فرمایي:

(۱) دالاسراء سورت، ۳۶ آیت، ترجمه: «او په کوم شي چې نه پوهیږی دهغه متابعت مه کوه، بيله شکه چې (انسان له هغه څه نه چې) غوږ او سترگي او زړه یې (کړي وي) پوښتل کېږي».

(۲) دالمؤمنون سورت، ۵ آیت، ترجمه: «او کوم کسان چې خپل عورتونه (د شرم ځایونه) ساتي».

﴿وَمَا كُنْتُمْ تَسْتَرُونَ أَنْ يَشْهَدَ عَلَيْكُمْ سَمْعُكُمْ وَلَا أَبْصَارُكُمْ وَلَا جُلُودُكُمْ﴾^(۱) دآيت تر آخره

پوري، د«جلود» (پوستونو) له كلمې نه مراد: عورتونه (دشرم ځايونه) او ورنونه دي، او دا دخداى ﷻ فريضه پر عورتونو باندي ده چې هغه له حرام كار نه وساتي، او همدا دهغه عمل دى.

او دلاسونو فريضه داده چې په هغه حرام كارونه ونكړي، او (يوازي) هغه كارونه پري وکړي کوم چې خداى ﷻ په هغه امر کړى دى لکه صدقه او خيرات، او صلهء رحمي، او دخداى ﷻ په لار کي جهاد، دلمانځه لپاره اودس، خداى ﷻ فرمايي: ﴿يَا أَيُّهَا الَّذِينَ آمَنُوا إِذَا قُمْتُمْ إِلَى الصَّلَاةِ فَاغْسِلُوا

(۱) دفصلت سورت، ۲۲ آيت، ترجمه: «او هغه حه چې تاسو (د گناهونو دکولو په وخت کي لدی ويري نه) پټول (چي) ستاسو غوږونه او سترگي او پوستونه به پر تاسو شاهدي ووايي».

وَجُوهَكُمْ وَأَيْدِيَكُمْ إِلَى الْمَرَافِقِ^(۱)
 دآيت تر آخره پوري، او فرمايي: ﴿فَإِذَا لَقِيتُمْ
 الَّذِينَ كَفَرُوا فَضَرْبَ الرِّقَابِ حَتَّىٰ إِذَا أَثْخَتْتُمُوهُمْ
 فَشَدُّوا الْوَتَاكَ فَإِمَّا مِمَّا بَعْدُ وَإِمَّا فِدَاءً^(۲)، حكه
 چي وهل، او جنگ، او صلهء رحمي، او صلغه او
 خيرات دهغه له (اعمالو) نه دي.

او دپښو فريضه داده چي دحرام خوا ته ولاړي
 نشي، لکه څنگه چي خداى جلّ فرمايي: ﴿وَلَا
 تَمْشِ فِي الْأَرْضِ مَرَحًا إِنَّكَ لَن تَخْرِقَ الْأَرْضَ

(۱) دالمائده سورت، ۶ آيت، ترجمه: «ای مؤمنانو کله چي و
 لماځه ته ولاړ شئ (اراده وکړئ) خپل مخونه او لاسونه تر
 څنگلو پوري ومنيځئ».

(۲) دمحمد سورت، ۴ آيت، ترجمه: «کله چي (د جنگ په
 ساحه کې) له کفارو سره مخامخ شئ نو غاړي يې ووهئ
 تر څو چي هغوی (ښه) ضعیفه او کمزوري کړئ (او
 ماتئ ورکړئ، او وروسته بيا) هغوی په ټينگه بنديان
 کړئ، او وروسته يا پر هغوی باندي احسان وکړئ (بيله
 عوضه يې آزاد کړئ)، او يا له هغوی نه عوض واخلي
 (او آزاد يې کړئ)».

وَلَنْ تَبْلُغَ الْجِبَالَ طُولًا^(۱).

او دمخ فريضة داده چي و خداي ﷻ ته شپه او ورځ دلمانځه په وختونو کي پر سجده وي، لکه څنگه چي فرمايي: ﴿يَا أَيُّهَا الَّذِينَ آمَنُوا ارْكَعُوا وَاسْجُدُوا وَاعْبُدُوا رَبَّكُمْ وَافْعَلُوا الْخَيْرَ لَعَلَّكُمْ تُفْلِحُونَ﴾^(۲)، او فرمايي: ﴿وَأَنَّ الْمَسَاجِدَ لِلَّهِ فَلَا تَدْعُوا مَعَ اللَّهِ أَحَدًا﴾^(۳)، له مساجدو نه مراد هغه څه دي چي پر هغه باندي په لمانځه کي سجده

(۱) دالاسراء سورت، ۳۷ آيت، ترجمه: «او په څمکه کي په خيال او غرور سره په لاري مه ځه، بيله شکه چي ته به (په تگ سره) څمکه څيري نکړي، او نه به (په خپل غرور او تکبر سره) په اوزدوالي دغرونو اندازي ته ورسېږي».

(۲) دالحج سورت، ۷۷ آيت، ترجمه: «ای مؤمنانو (په لمانځه کي) رکوع او سجده وکړي، او دخداي ﷻ عبادت وکړي، او نيك کارونه وکړي تر څو کاميابه شي».

(۳) دالجن سورت، ۱۸ آيت، ترجمه: «او بيله شکه چي مسجدونه دخداي ﷻ (دعبادت) لپاره دي، نو بيله خداي ﷻ نه دبل چا عبادت (په هغه کي) مه کوي».

کېږي، لکه تندۍ او نور.

(شافعي) وايي: دا هغه شيان دي چي خدای ﷻ (د انسان) پر دغه اندامونو باندي فرض کړي دي. او پر لمانځه او اوداسه يي لدی جهته دایمان اطلاق کړی دی چي خدای ﷻ کله خپل پیغمبر ﷺ دیت المقلس طرف نه دکعبي و طرف ته دلمونځ کولو امر وکړ، نو مسلمانانو شپاړس (۱۶) میاشتي بیت المقلس ته لمونځونه کړي وه، نو هغو ویل: چي ای دخدای ﷻ پیغمبره، دهغه لمونځونو په باره کي چي بیت المقلس ته مو کړي دي څه وايي چي دهغه لمونځونو او زموږ په باره کي څه حکم دی؟ (زموږ دلمونځونو او زموږ څه حال دی؟)

خدای ﷻ (دهغه په جواب کي) دا آیت نازل کړ: ﴿وَمَا كَانَ اللَّهُ لِيُضِيعَ إِيمَانَكُمْ إِنَّ اللَّهَ بِالنَّاسِ لَرَءُوفٌ رَحِيمٌ﴾^(۱)، نو دایمان اطلاق يي پر لمانځه

(۱) دالبقره سورت، ۱۴۳ آیت، ترجمه يي تیره شوی ده.

وګر، نو څوک چې خدای ﷻ ته حضور وروږي پداسي حال کې چې لمونځونه يې اداء کړي وي، خپل اندامونه يې (له حرام) نه ساتلي وي، او خپل هر اندام يې په هغه څه کې استعمال کړی وي چې په هماغه کار خدای ﷻ امر کړی وي او ورباندي فرض کړی يې وي، نو دخپل خدای ﷻ حضور ته به په کامله ایمان سره ولاړ شي او له جنتیانو نه به وي، او څوک چې دخدای ﷻ لږدی اوامرو نخځه کوم امر قصداً ترک کړي، نو دخدای ﷻ حضور ته به په ناقصه ایمان سره لاړ شي.

سوال کونکي سړي وویل: چې په نقصان يې پوه شوم، ولي زیاتوالی يې له کوم ځای نه دی؟

شافعي وویل: خدای ﷻ فرمایي: ﴿وَإِذَا مَا أَنْزَلْتُ سُورَةً فَمِنْهُمْ مَنْ يَقُولُ أَيُّكُمْ زَادَتْهُ هَذِهِ إِيْمَانًا فَآمَنَ الَّذِينَ آمَنُوا فَزَادَتْهُمْ إِيمَانًا وَهُمْ يَسْتَبْشِرُونَ * وَأَمَّا الَّذِينَ فِي قُلُوبِهِمْ مَرَضٌ فَزَادَتْهُمْ رِجْسًا إِلَى رِجْسِهِمْ وَمَاتُوا وَهُمْ

كَافِرُونَ»^(۱)، او فرمایي: «إِنَّهُمْ فِتْيَةٌ آمَنُوا بِرَبِّهِمْ وَزِدْنَاهُمْ هُدًى»^(۲).

شافعي وویل: که چیري دا ایمان ټول یو وای او نقصان او زیاتوالی یې نه موندلای، نو هیچ چا ته به په هغه کې فضیلت نه حاصلیدلای، او (ټول) خلگ به په هغه کې یو شانتي وای، او پر یو بل باندې فضیلت او لوړوالی لرل به باطل وای، لیکن دایمان په کمال سره مؤمنان جنت ته

(۱) دالتوبه سورت، ۱۲۴-۱۲۵ آیت، ترجمه: «او کله چې (د قرآن) یو سورت نازل شي، بعضي لدوی نه (یعني منافقین په تمسخر او سپکاوی) سره وايي چې دچا ایمان پدی سره زیات شو؟ اما کوم کسان چې مؤمنان دي دهغوی ایمان (په هغه سره) زیات شي پداسي حال کې چې (په خپل ایمان او یقین) خوشحاله وي، اما هغه کسان چې په زړونو کې یې (د منافقت او شک) مرض وي، نو (د منافقت او شک) ناولتیا یې دځکي نفاق نه نوره هم زیاته شي، او کفار له دنیا نه لاپه شي».

(۲) دالکھف سورت، ۱۳ آیت، ترجمه: «هغوی دځوانانو (یوه ډله) وه چې په خپل خدای ﷻ یې ایمان راوړی وو، او زیات هدایت مو ور په برخه کړ».

حي، او دایمان دزیاتوالي په وجه دمومنانو درجي په جنت کي دخدای ﷻ په نزد یو پر بل بهتري لري، او د(ایمان) دنقصان په وجه کوم کسانو چي تقصیر او نیمگړتیا کړی وي دوزخ ته ځي.

شافعي وویل: چي خدای ﷻ دبندگانو په مینځ کي (د ایمان په باره کي) په مسابقه واچول، لکه څنگه چي دمسابقي په ورځ داسانو په مینځ کي مسابقه وي، نو دهغوی درجي دهغوی دمحکیتوب په اندازه برابري وي، او هر چا ته هغه درجه ورکوي کومي ته چي (له نورو نه) مخکي رسیدلی وي، له حق نه یي هیڅ شی نه کمېږي، او نه وروسته شخص له مخکي شخص نه وړاندې کیږي، او همدا وجه ده چي ددی امت اول خلک پر وروستو باندې فضیلت لري، او څوک چي په ایمان کي (له نورو نه) مخکي وي پر هغه چا چي (له نورو نه) وروسته پاتي وي فضیلت نه لرلای، نو بیا به ددی امت آخر (سړي) له اول (سړي)

سره برابر وای (خو داسې نده)»^(۱).

د- دصحابه وو په باره کې دامام شافعي احوال:

(۱) بیهقي له شافعي نه نقل کوي وايي: «خدای ﷻ دپيغمبر ﷺ اصحاب په قرآن او تورات او انجيل کې ستايلي دي، او دپيغمبر ﷺ په ژبه دهغو لپاره داسې فضيلت حاصل دی، چې ددوی نه وروسته بل هيچا ته (داسې فضيلت) ندی حاصل، نو خدای ﷻ دې هغوی ټولو ته خپل رحمت ور په نصيب کړي، او هغوی ته هغه (فضيلت) ور په برخه کړي چې ورته ورکړی يې دی، او هغوی دي دصدیقینو او شهداوو او صالحينو لوړو درجو ته ورسوي، ځکه هغوی هغه کسان دي چې دپيغمبر ﷺ سنت يې موږ ته رسولي، او (پيغمبر ﷺ) يې پداسې حال کې ليدلی دی چې وحی پر نازلیدل، او دپيغمبر ﷺ ټولي خبرې يې په ټوله

(۱) مناقب الشافعي ۳۸۷/۱-۳۹۳.

معنی (لکه) خاص، او عام، او عزیمت، او رخصت، درک کړي دي، او دهغه په ستونو نه یې - په کوم چي موږ خبر یو او یا نه یو خبر-، (پوره) پوهه درلوده، او هغوی په ټولو ډگرونو کي (لکه) اجتهاد او تقوی او پوهي او داستنباط او ادراک دوسيلي دلرلو په لحاظ له موږ نه برتري او فضیلت درلود، او دهغوی نظریات او آراوي زموږ لپاره زموږ تر نظریات او آراوو بهتره او غوره دي، او خدای جلّ و علاه ښه پوهیږي»^(۱).

(۲) بیهقي له ربیع بن سلیمان نه نقل کوي وايي: «له شافعي نه مې واوریدل چي (د صحابه وو په مینځ کي) دافضلو (کسانو) پوښتنه ځني وشوه، ویي ویل: (له ټولو نه افضل کسان) ابو بکر او عمر او عثمان او علي ؓ (دي)»^(۲).

(۱) مناقب الشافعي ۴۴۲/۱ .

(۲) مناقب الشافعي ۴۳۲/۱ .

(۳) او بیهقي له محمد بن عبد الله بن عبد الحکیم^(۱) نه نقل کوي وايي: «له شافعي نه مې واوریدل چې وايي: له پیغمبر ﷺ نه وروسته له ټولو خلکو نه افضل او بهتر ابو بکر، وروسته عمر، وروسته عثمان، او وروسته علي ؓ دی»^(۲).

(۴) هروي له یوسف بن یحیی نه نقل کوي وايي: «له شافعي نه مې پوښتنه وکړه چې په رافضي^(۳) پسې لمنځ وکړم؟ ویل یې: په رافضي او قدري او

(۱) هغه محمد بن عبد الله بن عبد الحکیم المصري ابو عبد الله دی، شیرازي دهغه په باره کي وايي: «د شافعي شاگرد وو او فقه یې له هغه نه اخیستی ده، او د(قرآن د مخلوقیت دمسألې) دفتني په وخت کي ابن ابی داود ته یو ورپل شو، خو لدی چې دهغوی غوښتنې ته یې جواب ورنکړ نو دوباره مصر ته روابل شو... او په ۲۶۲هـ — کال کي وفات شوی دی».

طبقات الفقهاء ۹۹ صفحه، او طبقات الشافعية دابن هداية الله تألیف ۳۰ صفحه، او شذرات الذهب ۱۵۴/۲ دي وکتل شي.

(۲) مناقب الشافعي ۴۲۳/۱ .

(۳) رافضي درافضه وو ددې پیروانو ته وايي. (ژباړونکی)

مرجئه^(۱) پسي لمونځ مه كوه، ما ويل: دهغوی
 وصف ما ته بيان كړه، ويل يې: څوك چې وايي:
 ايمان يوازي قول (يعني اقرار په ژبه) دی، هغه له
 مرجئه وو نه دی، او څوك چې وايي: ابو بكر او
 عمر له خليفه گانو نه ندي، هغه له رافضه وو نه
 دی، او څوك چې وايي: دبنده اراده دهغه په لاس
 نده، هغه له قدریه وو نه دی»^(۲).

هـ- امام شافعي په دين كې له (بيهوده او بيخايه)
 خصومت او بحث كولو نه منع كوي:

(۱) هروي له ربيع بن سليمان نه نقل كوي وايي: «له
 شافعي نه مي واوريدل چې وايي: ... كه څوك
 و بل چا ته دخپلو علمي كتابونو وصيت
 وكړي، او په هغه كې دعلم كلام كتابونه هم

(۱) دقدریه وو او مرجئه وو تعريف مخكې شوی دی.
 (ژباړونکی)

(۲) ذم الکلام (ق-۲۱۵) او ذهبي هغه په السیر ۳۱/۱۰ كې
 ذكر كړی دی.

وي، نو دا (د علم کلام) کتابونه په وصیت کي نه داخلېږي، ځکه چې دا کتابونه د علمي کتابونو نه نه شمیرل کېږي»^(۱).

(۲) او هروي له حسن زعفراني نه نقل کوي وايي: «له شافعي نه مي واوريدل چې وايي: ما يله يو واري بل څلي له چا سره په علم کلام کي بحث ندی کړی، او زه له خدای ~~جل جلاله~~ نه دهغه بڅښنه غواړم»^(۲).

(۳) او هروي له ربيع بن سليمان نه نقل کوي وايي: «شافعي وايي: که وغواړم چې دخپلو مخالفينو دهر يوه پر ضد يو کتاب وليکم، نو (دا کار) کولای شم، خو په علم کلام باندې بوخت والی زما سره نه ښايي، او زه نه غواړم چې له هغه نه

(۱) ذم الکلام (ق-۲۱۳) او ذهبي هغه په السیر ۳۰/۱۰ کي ذکر کړی دی.

(۲) ذم الکلام (ق-۲۱۳) او ذهبي هغه په السیر ۳۰/۱۰ کي ذکر کړی دی.

دکوم شی نسبت ما ته وشي»^(۱).

(۴) او ابن بطه له ابو ثور نه نقل کوي وايي: شافعي
ما ته وويل: هيح خوک مي ندې ليدلی چي په علم
کلام کي يې برخه اخيستي وي او بيا يې کاميابي
او سعادت لاس ته راوړی وي»^(۲).

(۵) او هروي له يونس مصري نه نقل کوي وايي:
«شافعي وايي: دا چي خداى جلّ و علا انسان بيله شرک
نه دنورو منهياتو (ناروا کارونو) په کولو مبتلا
کړي، بېتره ده لدی نه چي په علم کلام سره يې
مبتلا کړي»^(۳).

دا وه دامام شافعي داقوالو يوه مجموعه چي داصول
دين دمسائلو او دعلم کلام په باره کي (يې دده دنظر
او موقف څرگندونه کول)، او موږ نقل او بيان کړل.

(۱) ذم الکلام (ق-۲۱۵).

(۲) الإبانة الكبرى ۵۳۵-۵۳۶ صفحه.

(۳) مناقب الشافعي دابن ابي حاتم تأليف ۱۸۲ صفحه.

پنځم مبحث

د امام احمد رحمة الله عليه عقیده:

أ- دتوحید په باره کې دامام احمد اقوال:

(۱) په طبقات الحنابلة^(۱) کې راغلي دي: «چې له امام احمد نه دتوکل په باره کې پوښتنه وشول، ویل یې: (توکل) له خلکو نه دامید او طمع قطع کولو ته وايي».

(۲) او په کتاب المحنة^(۲) کې چې دحنبلي تالیف دی راغلي دي چې امام احمد وايي: «خدای جلّال له (ازل) نه متکلم (خبري کونکی) دی، او قرآن دخدای جلّال کلام دی او مخلوق ندی او هر جهت ته دی، او په کوم شي چې یې خپله خپل ځان توصیف کړي دی، له هغه نه زیات په بل هېڅ شي موصوف کیدای نشي».

(۱) طبقات الحنابلة ۴۱۶/۱ .

(۲) کتاب المحنة صفحه ۶۸ .

- (۳) او ابن ابی یعلی له ابو بکر مروزي نه نقل کوي وایي: «له احمد بن حنبل نه دهغو احادیثو پوښتنه وشوه چي جهمیة یی د(خدای ﷻ) دصفاتو او (دهغه) دلیدلو او اسراء (او معراج) په باره کي ردوي (او نه یی مین)، (احمد) هغه احادیث صحیح وگنل، ویي ویل: چي (اسلامي) امت هغه قبول کړي دي، او څنگه چي راغلي هماغسي عقیده په کوو»^(۱).
- (۴) عبد الله بن احمد په کتاب السنة کي وایي: احمد وایي: «څوک چي گمان وکړي چي خدای ﷻ خبري نه کوي، هغه کافر دی، او موږ دا احادیث لکه څنگه چي راغلي هماغسي ایمان په لرو»^(۲).
- (۵) او لالکائي له حنبل^(۳) نه نقل کوي چي له امام

(۱) طبقات الحنابلة ۵۶/۱ .

(۲) السنة ۷۱ صفحه، ددار الكتب العلمية چاپ .

(۳) هغه حنبل بن اسحق بن حنبل بن هلال بن اسد ابو علي الشيباني دی، او هغه داحمد بن حنبل کاکا دی، خطیب=

احمد نه (د قیامت په وړځ دځدای ﷺ) لیدلو په باره کي پوښتنه وشوه، ویي ویل: دا احادیث صحیح دي، په هغه ایمان او اقرار لرو، او هر څه چي له پیغمبر ﷺ نه په صحیح سند روایت شوي وي، په هغه ایمان او اقرار لرو»^(۱).

(۶) ابن جوزي په المناقب کي و مسدد^(۲) ته داحمد بن حنبل لیک ذکر کړی چي په هغه کي وايي: «ځدای ﷺ په هغو شیانو توصیف کړی چي خپله یي ځان په هغه توصیف کړی دی، او له

دهغه په باره کي وايي: «ثقة، ثبت»، په ۲۷۳هـ کال کي وفات شوی دی.

تاریخ بغداد ۸/۲۸۶-۲۸۷، او طبقات الحنابلة ۱/۱۴۳ دي وکتل شي.

(۱) شرح اعتقاد اهل السنة والجماعة ۲/۵۰۷.

(۲) هغه مسدد بن مسرهد بن مسرېل الاسدي البصري دی، ذهبي دهغه په باره کي وايي: «الإمام، الحافظ، الحجة، په ۲۲۸هـ کال کي وفات شوی دی».

سير اعلام النبلاء ۱۰/۵۹۱، او تهذيب التهذيب ۱۰/۱۰۷ دي وکتل شي.

هغه نه هغه حه نفې کړې چې خپله يې له ځان نه
نفې کړي دي...»^(۱).

(۷) د (الرد على الجهمية) په کتاب دامام احمد تأليف
کې راغلي چې وايي: «او جهنم بن صفوان داسې
گمان کوي هغه څوک چې خداى جلّ و علاه په هغو
شيانو (صفاتو) توصيف کړي چې خپله يې ځان
په خپل کتاب کې په هغه توصيف کړى، او يا
يې دخپل پيغمبر ﷺ په ژبه يې په هغه توصيف
کړى دى، نو هغه کافر دى، او هغه دمشبهه
وو^(۲) له ډلې نه دى»^(۳).

(۸) او ابن تيمية په کتاب الدرء کې له امام احمد نه
نقل کوي وايي: «موږ عقیده لرو چې خداى جلّ و علاه

(۱) مناقب الامام احمد ۲۲۱ صفحه.

(۲) مشبهه داهل سنت و جماعت له مخالفو دلو نه يوه ډله ده، چې
دخداى جلّ و علاه صفات د مخلوقاتو له صفاتو سره مشابه گڼي.
(ژباړونکى)

(۳) الرد على الجهمية ۱۰۴ صفحه.

څنگه چې خپله غواړي په هماغه شان پر عرش دی، بيله دی چې په کیفیت او حد او اندازه يي څوک پوه شي، نو دخدای ﷻ صفات دهغه له جانبه دي او دده لپاره دي، او هغه هماغسي دی به کوم شي چې يي خپله ځان توصيف کړی دی، او سترگي (په دنيا کي) پر هغه احاطه نشي کولای او نه يي ليدلای شي»^(۱).

(۹) ابن ابي يعلى له احمد نه نقل کوي چې هغه وايي: «څوک چې گمان وکړي چې خدای ﷻ په آخرت کي نه ليدل کېږي، هغه کافر دی، او دقرآن تکذيب^(۲) يي کړی دی»^(۳).

(۱۰) او ابن ابي يعلى له عبد الله بن احمد نه نقل کوي وايي: «زما له پلار نه دهغو کسانو په باره کي پوښتنه وشوه چې وايي: کله چې خدای ﷻ له

(۱) درء تعارض العقل والنقل ۳۰/۲ .

(۲) يعني ددروغو نسبت يي ورته کړی دی. (ژباړونکی)

(۳) طبقات الحنابلة ۱/۱۴۵، ۵۹ .

موسی السلیطه سره خبرې وکړې، نو (د خدای
جلاله) خبرې په آواز سره نه وي، پلار مې (په
جواب کې) وویل: خدای جلاله (له موسی السلیطه
سره) په آواز او زغ سره خبرې وکړې، او دا
احادیث لکه څنګه چې راغلي هماغسې یې
روایت کوو (یعنې بېله دې چې په کیفیت یې پوه
شو ایمان پرې لرو)»^(۱).

(۱۱) لالکائي له عبدوس بن مالک العطار نه نقل کوي
وايي: له ابو عبد الله احمد بن حنبل نه مې
واوریدل چې وايي: «.. او قرآن د خدای جلاله
کلام دی مخلوق ندی، او ددی خبرې په کولو
کې چې (قرآن) مخلوق ندی سستې مګوه، ځکه
د خدای جلاله کلام دده (له صفاتو نه) دی، او
کوم شی چې د خدای جلاله (له صفاتو څخه) وي

(۱) طبقات الختابة ۱/۱۵۸.

نو هغه مخلوق نه وي»^(۱).

ب- د قضاء او قدر په باره کي دامام احمد اقوال:

(۱) ابن جوزي په المناقب کي و مسدد ته داحمد بن حنبل دليک په ضمن کي ذکر کوي (چي هغه وايي): «او په قضاء و قدر او پدي سره چي خير او شر يي، تريخ او خوز يي دخداي ﷻ له جانبه دي، ايمان ولري»^(۲).

(۲) خلال له ابو بکر مروزي نه نقل کوي وايي: «له ابو عبد الله نه پوښتنه وشوه، (په جواب کي يي) وويل: خير او شر (د خداي ﷻ له جانبه) پر بندگانو مُقَدَّر دي (يعني په تقدير کي يي ليکل شوي دي)، ورته ويي ويل: خداي ﷻ خير او شر (دواړه) پيدا کړي دي؟ ويل يي: هو، خداي ﷻ هغه (فوله) په تقدير کي ليکلي دي»^(۳).

(۱) شرح اصول اعتقاد اهل السنة والجماعة ۱/ ۱۵۷ .

(۲) مناقب الامام احمد ۱۶۹، ۱۷۲ صفحه ددار الآفاق الجديدة چاپ.

(۳) السنة دخلال تأليف (ق- ۸۵) .

(۳) او دالسنة په کتاب کي چي دامام احمد تاليف دی راغلي دي چي وايي: «او قضاء او قدر خير او شر يي، لږ او ډير يي، ظاهر او باطن (بنکاره او پټ) يي، بنایسته او بد رنگه يي، اول او آخر يي، دخدای ﷻ له جانبه دي، هغه يي دبندگانو په تقدير کي ليکلي دي، او هېڅ څوک دخدای ﷻ له ارادې نه خارج ندی، او نه يي له قضاء او قدر نه تجاوز کولای شي»^(۱).

(۴) خلال له محمد بن ابو هارون له ابو الحارث نه نقل کوي وايي: «له ابو عبد الله نه مي واوريدل چي وايي: خدای ﷻ طاعتونه (نيک کارونه) او گناهونه، او خير او شر يي په تقدير کي ليکلي دي، نو څوک چي يي خوشبخت (او دښه عمل خاوند) وليکی، نو هغه به خوشبخته وي، او څوک چي يي بد بخته (د بد عمل خاوند) وليکی،

نو هغه به بدبخته وي»^(۱).

(۵) عبد الله بن احمد وايي: له پلار نه مې واوريدل چې كله علي بن جهم دهغه چا په باره كي پوښتنه ځني و كړه چې دقدریه وو په عقیده وي، كافر دی (او كه نه)؟ (احمد) ويل: «كه د(خدای ﷻ) نه يي انكار وكړ، او ويي ويل: چې خدای ﷻ (مخكي) عالم نه وو، تر څو پوري چې علم يي خلق او پيدا كړ، نو بيا عالم شو (يعني علم ورته حاصل شو)، نو دا سړي دخدای ﷻ له علم نه انكار وكړ او هغه كافر دی»^(۲).

(۶) عبد الله بن احمد وايي: له پلار نه مې بل څلي په قدریه وو پسي دلمونځ كولو پوښتنه وكړه، ويل يي: كه يي له خپلي عقیدې شخه دفاع كوله او هغه ته يي (خلك) را بلل، نو لمونځ مه پسي كوه»^(۳).

(۱) السنة دخلال تأليف (ق-۸۵) .

(۲) السنة د عبد الله بن احمد تأليف ۱۱۹ صفحه .

(۳) السنة ۲۸۴/۱ .

ج- د ایمان په باره کي دامام احمد اقوال:

(۱) ابن ابو یعلی له احمد نه نقل کوي چي وايي: «د

ایمان له بهترينو خصلتونو نه یو دادی چي

(د مسلمان) دوستي او دښمني دخدای ﷻ

لپاره وي»^(۱).

(۲) ابن جوزي له احمد نه نقل کوي چي وايي: «ایمان

زیاتیري او کمیږي، لکه څنگه چي په حدیث

کي راغلي دي: «د ایمان په لحاظ له ټولو نه کامل

مؤمن هغه دی چي له ټولو نه ښه اخلاق

ولري»^(۲) «...»^(۳).

(۱) طبقات الحنابلة ۲/۲۷۵.

(۲) دا حدیث احمد په مسند ۲/۲۵۰، او ابو داود په کتاب السنة،

باب الدلیل علی زیادة الإيمان ونقصانه ۶۰/۵ ح ۴۶۸۲، او

ترمذي په الرضاع، باب ما جاء فی حق المرأة علی زوجها

۴۵۷/۳ ح ۱۱۶۲ کي ټولو له ابو سلمه له ابو هريرة نه

روایت کړی دی، او ترمذي دهغه په باره کي وايي: «وهذا

حدیث حسن صحیح».

(۳) مناقب الامام احمد ۱۷۳، ۱۵۳، ۱۶۸ صفحه.

(۳) او خلال له سليمان بن اشعث^(۱) نه نقل کوي وايي: «ابو عبد الله وايي: لمونځ او زکات او حج او نیک کار دایمان له جملې نه دی، او گناهونه ایمان کموي او نقصان ورته رسوي»^(۲).

(۴) عبد الله بن احمد وايي: «له پلار نه مي دهغه چا په باره کي پوښتنه وکړه چې وايي: ایمان قول او عمل دی، زیاتیري او کمیري، خو په هغه کي استثناء^(۳) روا نه بولي، آیا هغه له مرجئه وو نه دی؟ ویل یې: هیله مند یم چې له مرجئه وو نه به نه وي، له پلار نه مي واوریدل چې وايي: دهغو کسانو (په خلاف) چې استثناء نه کوي دلیل

(۱) هغه ابو داود سليمان بن اشعث بن اسحاق السجستاني دسنن (ابو داود) مؤلف دی، ذهبي دهغه په باره کي وايي: «الإمام، الثبت، سيد الحفاظ، په ۲۷۵هـ کال کي وفات شوی دی». تذکره الحفاظ ۵۹۱/۲، او تاریخ بغداد ۵۵/۹ دي وکړل شي.

(۲) السنة دخلال تألیف (ق-۹۶).

(۳) استثناء په ایمان کي داده چې ووايي: زه ان شاء الله مؤمن یم. (ژباړونکی)

دادی چې پیغمبر ﷺ دقبرونو خاوندانو (مړو ته
دسلام او دوعا په وخت کي) فرمایي: «او موږ
هم ان شاء الله تاسو پسي درتلونکي
یو»^(۱) «...»^(۲).

(۵) عبد الله بن احمد وايي: «له پلار نه مي واوريدل چې
دمرجه وو دمنه په باره کي ځني پوښتنه وشوه،
ويي ويل: موږ وايو: ايمان قول او عمل دی،
زياتيري او کميري، کله چې (مؤمن) زنا وکړي او
شراب وچښي نو ايمان يې ناقص شي»^(۳).

د- د صحابه وو په باره کي دامام احمد اقوال:

(۱) د السنة په کتاب کي چې دامام احمد تاليف دی
راغلي دي (چي وايي): «د سنتونو نه يو دادی

(۱) دا حديث مسلم په کتاب الجنائز، باب ما يقال عند دخول
القبر والدعاء لأهلها ۶۶۹/۲، له عطاء له عائشي رضي الله
عنها نه روايت کړی دی.

(۲) السنة د عبد الله بن احمد تاليف ۳۰۷/۱-۳۰۸ تحقيق شوی چاپ.

(۳) السنة د عبد الله بن احمد تاليف ۳۰۷/۱.

چي دپغمبر ﷺ داصحابو نيك صفات او كارونه بيان كړو، او دعيونو او كوم مخالفونو چي دهغوی په مينځ كې پيدا شوي دي دهغه له ذكر او يادولو نه ډډه وكړو، او څوك چي دپغمبر ﷺ داصحابو او يا لدوی څخه ديوه بد ووايي نو هغه مبتدع، او رافضي، او خبيث، او احمق دی، چي خدای ﷻ به دهغوی نه هيڅ صدقه (او خيرات) او نيك كار قبول نكړي، بلكه (د صحابه وو ﷺ) سره دوستي لرل سنت دي، او هغوی ته دوعا كول عبادت دی، او په هغوی پسي اقتداء كول (د نجات) وسيله ده، او دهغوی د اعمالو او اخلاقو پيروي فضيلت دی، او بيا يې وويل: «د پيغمبر ﷺ اصحاب له څلورو (خليفه گانو) نه وروسته بهترين دڅلگو دي، او هيڅ چا ته ندي روا چي ددوی له عيونو نه څه ذكر كړي، او ددوی دهيڅ يوه بد بايد ونه ويل شي او عيونو يې ذكر نشي، څوك چي دا كار كوي نه بنياني

چي پاچا او حاڪم ورته عفو و ڪري، بلڪه سخته
سزا به ور ڪوي»^(۱).

(۲) ابن جوزي و مسدد ته داحمد ليڪ ذکر ڪري،
چي په هغه کي راغلي دي: «او دا چي دصحابه
وو نه دلسو ڪسانو: ابو بڪر او عمر او عثمان او
علي او طلحة او زبير او سعد او سعيد او عبد
الرحمن بن عوف او ابو عبيدة بن الجراح لپاره
دجنت شاهدي وواي، او چا ته چي پيغمبر ﷺ
دجنت شاهدي ور ڪري وي، نو موږ هم ورته
دجنت شاهدي ور ڪوو»^(۲).

(۳) عبد الله بن احمد وايي: «له پلار نه مې دامامانو په
باره کي پوښتنه وکړه (چي هغه څوک دي؟)، ويل
بي: ابو بڪر، بيا عمر، بيا عثمان، (او) بيا علي»^(۳).

(۱) کتاب السنة دامام احمد تأليف ۷۷-۷۸ صفحه.

(۲) مناقب الامام احمد دابن جوزي تأليف ۱۷۰ صفحه، ددار
الآفاق الجديدة چاپ .

(۳) السنة ۲۳۵ صفحه.

(۴) او عبد الله بن احمد وايي: «له پلار نه مي دهغو کسانو په بتاره کي پوښتنه وکړه چې وايي: علي خليفه ندی، ويل يي: دا (ډيره) بده او ناوړه خبره ده»^(۱).

(۵) ابن جوزي له احمد نه نقل کوي چې وايي: «خوځ چې و علي ته خلافت ثابت تکرري، هغه گمراه دی، او په خپل قوم کي دخره په (شان) دی»^(۲).

(۶) ابن ابو يعلى له احمد نه نقل کوي چې وايي: «چا چې علي عليه السلام دخلافت پر خوځي نه کښيناوه، نو له هغه سره خبري مه کوی، او مه بنځه ورکوی»^(۳).

هـ- امام احمد په دين کي له (يهوده او ييځايه) خصومت او بحث کولو نه منع کوي:

(۱) ابن بطة له ابو بکر مروزي نه نقل کوي وايي: «له

(۱) السنة ۲۳۵ صفحه.

(۲) مناقب الام احمد ۱۶۳ صفحه، ددار الآفاق چاپ.

(۳) طبقات الحنابلة ۴۵/۱.

ابو عبد الله نه مي واوريدل ويل يي: څوك چي په علم كلام ځان مشغوله كړي، كاميا به به نشي، او څوك چي په علم كلام ځان مشغوله كړي، دجهميه وو له عقائدو نه به په امان كي نه وي»^(۱).

(۲) ابن عبد البر په جامع بيان العلم وفضله كي له احمد نه نقل كوي وايي: «د علم كلام خاوند به هيڅكله كاميا به نه وي، او هيڅ څوك به ونه گوري چي په علم كلام مشغول شوى وي مگر دا چي په زړه كي يي فساد وي»^(۲).

(۳) هروي له عبد الله بن احمد بن حنبل نه نقل كوي وايي: «پلار مي و عبيد الله بن يحيى بن خاقان»^(۳)

(۱) الإبانة ۵۳۸/۲ .

(۲) جامع بيان العلم وفضله ۹۵/۲، ددار الكتب العلمية چاپ .

(۳) هغه ابو الحسن عبيد الله بن يحيى بن خاقان التركي ثم البغدادي دى، ذهبي دهغه به باره كي وايي: الوزير كبير ... دمتوكل او معتمد سره وزير وو. او دمتوكل په نزد يي لوړ مقام درلود، او ډير مهربانه او سخي وو. او ابن ابو يعلى وايي: «الزمور له امام (احمد) نه يي بعضي شيان نقل كړي دي، له هغه جملې نه دادى چي وايي: له احمد نه مي واوريدل چي ويل يي: -

ته وليکل: ته د علم کلام خاوند نه يي، او زما په نزد علم کلام هيڅ اهميت نلري، خو يوازې هغه شی (اهميت لري) چي دخداي ﷻ په کتاب او دپيغمبر ﷺ په حديث کي راغلی وي، اما ييله دی نه په نورو شيانو کي بحث کول بڼه او غوره کار ندی»^(۱).

- (۴) ابن جوزي له موسی بن عبد الله طرسوسي نه نقل کوي وايي: «له احمد بن حنبل نه مي واوريدل چي وايي: له اهل کلام سره مه کښيښي، ولو که له سنتو او حديثو نه هم دفاع وکړي»^(۲).
- (۵) او ابن بطه له ابو الحارث صايغ نه نقل کوي وايي: «خوک چي له علم کلام سره مينه لري، نو

«د پاچاهانو له پيسو نه ځان ساتم، ولو که حرامي (هم) نه وي»، او په ۲۶۳ هـ کال کي وفات شوی دی». سمر اعلام النبلاء ۹/۱۳، او طبقات الخنابلة ۲۰۴/۱ دي وکړل شي.

(۱) ذم الکلام (ق-۲۱۶-ب).

(۲) مناقب الامام احمد ۲۰۵ صفحه.

(هغه به يې هيڅکله) له زړه نه ونه وځي، او
هيڅکله به دعلم کلام خاوند کاميابه
ونه وي»^(۱).

(۶) او ابن بطّة له عبيد الله بن حنبل نه نقل کوي
وايي: «پلار مې ماته روايت وکړ ويې ويل: چې
له ابو عبد الله نه مې واوريدل چې ويل يې: له
سنت او حديث نه پيروي وکړي ځکه چې
خدای جلّال به تاسې له هغه نه گټمن کړي، او له
(بيخايه) مجادلي او بحث کولو نه ډډه وکړي،
ځکه څوک چې علم کلام خوښوي (هيڅکله به)
کاميابه نشي، او څوک چې علم کلام خپله دنده
وگرځوي (نو) انجام به يې بدعت وي، ځکه چې
علم کلام نيك کار ته څوک نه را بولي، او زه
علم کلام او بي فايدي خصومت او بحث کول نه
خوښوم، او (کوښښ وکړي) په سنتو او

(۱) الابانة دابن بطّة تأليف ۵۳۹/۲ .

دصحابه وو په آثارو^(۱) او دفته (په احکامو) ځان پوه کړی او دهغه پیروي وکړی چې له هغه نه به گټه تر لاسه کړی، او علم کلام او یهوده بحث کول پرېږدی، موږ (سلف صالح) ولیدل چې دا شیان یې نه پېژندل، او له اهل کلام نه یې دده کوله، او دعلم کلام انجام سه انجام ندی، خدای **جَلَّالَهُ دِي** موږ او تاسي له فتنو او دهلاکت داسبابو نه په خپل حفظ او امان کي وساتي^(۲).

(۷) ابن بطة په الابانة کي له احمد نه نقل کوي چې هغه وايي: «چې حوک ووينی چې علم کلام سره مينه لري، نو له هغه نه ډډه وکړه»^(۳).

دا وه دامام احمد رحمه الله عليه داقوالو يوه مجموعه چې داصول دين د(مختلفو) مسائلو او دعلم کلام په باره کي مو له هغه نه نقل او بيان کړل.

(۱) آثار دصحابه وو اقوالو او اعمالو ته وايي. (زېاپړونکی)

(۲) الابانة دابن بطة تأليف ۵۳۹/۲.

(۳) الابانة دابن بطة تأليف ۵۴۰/۲.

خاته

له تیرو خبرو نه داسې معلومیږي چې دڅلورو امامانو اقوال (د عقیدې او اصول دین د مختلفو مسائلو په باره کې) یو دي، او ټول یو نظر لري، په استثناء دیوې مسئلې نه چې امام ابو حنیفه په هغه کې له نورو نه بیل نظر لري، چې هغه دایمان مسئله ده، او ویل کیږي چې هغه له دې قول نه رجوع کړی ده.

نو دا هغه عقیده ده چې ښایي ټول مسلمانان سره راټول (او متحد) کړي او (د دین په اساسي) مسائلو کې یې له اختلاف نه وساتي، ځکه دا عقیده له قرآن او پیغمبر ﷺ له حدیث نه اخیسته شوی ده، او ډیر لږ کسان دي چې ددغو امامانو په عقیده باندې (پوره) خبر وي، او په صحیح توګه په هغه وپوهیدلای شي، ځکه (د ډیرو خلګو په نزد) دا خبره مشهوره ده چې ګواکې ددې څلورو امامانو عقیده دتفویض^(۱) عقیده

(۱) اهل تفویض هغه کسان دي چې دخدای ﷻ دصفاتو په باره کې چې کوم آیات او احادیث راغلي دي دهغه په باره کې -

ده، دشرعي نصوصو نه (بيله دی چي په ژبه یـي) قراءت کړي، په بل څه نه پوهیږي، او گواکي خدای ﷻ وحي بیهوده او بي معنی نازله کړیده، پداسي حال کي چي خدای ﷻ فرمایي: ﴿کِتَابٌ أَنْزَلْنَاهُ إِلَيْكَ مُبَارَكٌ لِيَدَّبَّرُوا آيَاتِهِ وَلِيَتَذَكَّرَ أُولُوا الْأَلْبَابِ﴾^(۱).

او فرمایي: ﴿وَأَنَّهُ لَتَنْزِيلُ رَبِّ الْعَالَمِينَ * نَزَلَ بِهِ الرُّوحُ الْأَمِينُ * عَلَى قَلْبِكَ لِتَكُونَ مِنَ الْمُنْذِرِينَ * بِلِسَانٍ عَرَبِيٍّ مُبِينٍ﴾^(۲).

وايي: موږ دهغو په معنی هيڅ نه پوهیږو او په هغه باندي خدای ﷻ ښه پوهیږي. (ژباړونکي)

(۱) دص سورت، ۲۹ آيت، ترجمه: «(کوم شی چي مي وتاته واستاوه هغه) مبارک کتاب دی چي پر تا مي نازل کړ، ترڅو دهغه په آياتونو کي غور او فکر وکړی، او ترڅو د(سالم) عقل خاوندان له هغه نه پند او عبرت واخلي».

(۲) دالشعراء سورت، ۱۹۲-۱۹۵ آيت، ترجمه: «او بيله شکه چي دا (قرآن) دمخلوقاتو درب لخوا نه نازل شوی دی، هغه روح الامين (جبریل) ستا پر زړه نازل کړی دی ترڅو (و خپل قوم ته) له ویرونکو نه شي، (او هغه مي) په روښانه او واضحه عربي ژبه (در واستوی ترڅو ستا قوم پری پوه شي)».

او فرمایي: ﴿إِنَّا أَنْزَلْنَاهُ قُرْآنًا عَرَبِيًّا لَعَلَّكُمْ تَعْقِلُونَ﴾^(۱).

نو خدای ﷺ قرآن دهغه دآیاتونو دتدبر او پوهیدلو او عبرت اخیستلو لپاره نازل کړی دی، او (همدارنگه یې) دا خبره وکړه چې هغه یې په روښانه (د پوهیدلو وړ آسانه) عربي ژبه نازل کړی دی ترڅو خلک یې په معنی (او محتوی) پوه شي، نو پداسې حال کې چې هغه خدای ﷺ دهغه دآیاتونو دفهم او تدبر لپاره په روښانه عربي ژبه را استولی وي، نو ښایي چې معنی یې دهغو کسانو لپاره چې ورته را استول شوی دی دهغوی دژبې مطابق دپوهیدلو او فهم وړ وي، او که معنی یې دفهم وړ نه وي، نو دهغه را استول او نازلول به یهوده او بې فایده کار وي، (چې خدای ﷺ له داسې کار نه مبرا او منزه دی)، ځکه دکومو کلماتو نازلول چې

(۱) دیوسف سورت، ۲ آیت، ترجمه: «ایله شکه چې موز هغه عربي قرآن نازل کړ، ترڅو په (په معنی یې) پوه شی».

هغه دیو قوم په نظر ېې معنی او مهمله کلمات وي، له هغه نه دهیڅ نوع فایدې تصور نشي کیدلای.

نو دا خبره (یعني دتفویض عقیده هغوی ته نسبتول، په حقیقت کي) دصحابه وو او تابعینو او امامانو پر عقیدې باندې یو (لوی) جنايت دی، او پدې خبره کي و هغوی ته داسي قهمت متوجه کېږي چي هغوی ځني بري او پاک دي، ځکه هغوی لدی نه چي دنبوت عصر ته ډیر نژدی وه، نو دوحی دنصوصو (قرآن او حدیث) باندې (له هر چا نه زیات) پوهیدل، بلکه هغوی له هر چا نه (زیات) ددی صفت وړ او مستحق دي، ځکه هغوی دخدای ﷻ په مختلفو انواعو عبادت کاوه چي هغه یې دقرآن او حدیث له محتوی نه درک کړي وه، او پدې عقیده وو چي هغه حقیقتاً او شرعاً دخدای ﷻ له جانبه دي، نو کله چي (هغوی) و خپل خدای ﷻ ته دوصول او رسیدلو لار پېژندلی وي، (نو) څنگه به ممکنه وي چي خپله دهغه (ذات) یې دکمال په صفاتو نه وي پېژندلی، او نه یې دهغه نصوصو معنی درک کړی

وي چي دهغه په واسطه خدای ﷻ خپل ځان و
بندگانو ته ورپیژندلی دی.

نو ددي خبري نتيجه داده چي ددي څلورو امامانو
عقیده (په ټوله معنی) صحيح عقیده ده چي له هغه پاک
او ستره منبع نه سرچشمه اخلي، چي هغه قرآن او
حديث دی او پر هغه باندي هيح نوع دتأویل او تعطیل
او تشبیه او تمثيل^(۱) غبار نشته، ځکه چي اهل تعطیل او
تشبیه دخدای ﷻ له صفاتو نه بيله هغه فهم نه چي
دبندگانو له صفاتو نه بي لري، په بل څه نه پوهیږي، او
دا کار دهغه فطرت مخالف دی چي خدای ﷻ خپل
بندگان پر هغه پیدا کړي دي، او هغه (فطرت) عبارت
لدى (قاعدی) نه دی: چي دهغه (يعني خدای ﷻ)

(۱) تأویل دی ته وايي چي له لفظ نه ظاهري او راجحه معنی وانه
خيستل شي، او بله احتمالي معنی ځنې مراد شي چي دهغی
لپاره څه دليل موجودنوي.

او تعطیل دخدای ﷻ دصفاتو نفي کولو ته وايي.
او تشبیه او تمثيل دخدای ﷻ صفات دمخلوقاتو له صفاتو سره
مشابهت ورکولو ته وايي. (زباړونکی)

د مثل په شان بل شی نشته، نه یې په ذات کې او نه یې په صفاتو کې او نه یې په افعالو کې.

له خدای ﷻ نه غوړم چې دا کتاب د مسلمانانو لپاره د استفادې وړ وگرځوي، او هغوی پر یوه عقیده، چې د قرآن او حدیث عقیده ده، او د پیغمبر ﷺ دستو او هداياتو پر پيروي باندې (یو ځای) راتړول کړي.

والله من وراء القصد وهو حسبنا ونعم الوكيل،
وآخر دعوانا أن الحمد لله رب العالمين، وصلى الله على
نبينا محمد.

د موضوعات فهرست

موضوع	صفحه
سريزه	۱
اول مبحث: څلور واړه امامان (ابو حنيفه، شافعي، مالک، او احمد)	
دايمان دمستلي نه پرته داصول دين دنورو ټولو مسائلو په هکله يو	
نظر لري.....	۴
دوهم مبحث: دامام ابو حنيفه رحمه الله عليه عقیده.....	۱۰
أ- دتوحيد په باره کي دامام ابو حنيفه اقوال	۱۰
ب- دقضاء او قدر په باره کي دامام ابو حنيفه اقوال	۲۳
ج- دايمان پ باره کي دامام ابو حنيفه اقوال	۲۹
د- دصحابه وو په باره کي دامام ابو حنيفه اقوال	۳۱
هـ- ابو حنيفه په دين کي له بيخايه خصومت او بحث کولو نه	
منع کوي	۳۳
درېم مبحث: دامام مالک رحمه الله عليه عقیده	۳۹

- أ- دتوحید په باره کې دامام مالک اقوال..... ۳۹
- ب- دقضاء او قدر په باره کې دامام مالک اقوال..... ۴۷
- ج- دایمان په باره کې دامام مالک اقوال..... ۵۱
- د- دصحابه وو په باره کې دامام مالک اقوال..... ۵۳
- هـ- امام مالک په دین کې له ییځایه خصومت او بحث کولو نه منع کوي..... ۵۷
- خلورم مبحث: دامام شافعي رحمه الله عليه عقیده..... ۶۴
- أ- دتوحید په باره کې دامام شافعي اقوال..... ۶۴
- ب- دقضاء او قدر په باره کې دامام شافعي اقوال..... ۸۳
- ج- دایمان په باره کې دامام شافعي اقوال..... ۸۶
- د- دصحابه وو په باره کې دامام شافعي اقوال..... ۱۰۴
- هـ- امام شافعي په دین کې له یهوده او ییځایه خصومت او بحث کولو نه منع کوي..... ۱۰۷
- پنځم مبحث: دامام احمد رحمه الله عليه عقیده..... ۱۱۰

- أ- دتوحيد په باره کي دامام احمد اقوال ۱۱۰
- ب- دقضاء او قدر په باره کي دامام احمد اقوال ۱۱۶
- ج- دایمان په باره کي دامام احمد اقوال ۱۱۹
- د- دصحابه وو په باره کي دامام احمد اقوال ۱۲۱
- هـ- امام احمد په دين کي له بيهوده او بيخايه خصومت او بحث
کولو نه منع کوي ۱۲۴
- خاتمه ۱۲۹
- دموضوعاتو فهرست ۱۳۵

په کتاب کې دهلجي په اختلاف سره ديو معنی لرونکو کلماتو لست

کلمه	معنی	کلمه	معنی
اثباتوي	ثابتي	بوټونه	بوټان، گوټونه
ادراک	پوهه، فهم	بوخت والی	مشغولتیا
اپړولي	گرځولي	بیل	جدا، جلا
اصحاب	صحابه، اصحابان	بیهوده	بي فائدي
اطاعت	فرمانبرداري، تابعداري	پدې ډول	پدا شان، دا رنگي
اطلاق کيږي	ویل کيږي	پدې توگه	پدې ډول
اعتقاد	عقیده، ایمان، باور	پراختیا	وسعت، پراخوالی
افراد	یو یو کس	پرانيسل	خلاصول، بر سره کول
افکار	نظريات، سوچونه	پرته	علاوه
اقوال	نظريات، خبري	پښې	پښې
اندامونه	اعضاء	پلټنه	گرځیدل، کتل
اهل کلام	منطقیان	پوست	خرمن، پوټکی
بحث	خبري کول	پوښتنه	تېوس
بد رنگه	بد شکله	پوه	پوی
برخه	حصه، قسمت	پړوي	متابع
بندي	په جیل کې	ترک کړي	پرېږدي
بېټره	غوره، ښه	تعییر	بیان

معنی	کلمه	معنی	کلمه
غوڅول، پریکول، شکول	خړول	وعدہ	تعہد
غوڅ، پریکړی، شکیدلی	خیري	بدلون	تغیر
محفوظ	خوندي	کلک، محکم، مضبوط	ټینګ
محفوظ	خوندي	ټپلوه، وُجولی	تندی
بیرون، بهر	دباندي	له ښځي سره نژدیکت کول	جماع
پوهیدل	درک کول	پیریان	جنیات
لرلو	درلود	خواب	جواب
دروغ	درواغ	خواب ورکول	جواب ورکول
دروغجن، دروغزن	درواغجن	لازمي	حتمي
حمایت کول	دفاع کول	حفاظت	حراست
وظیفه	دنده	ترینه	خني
جهنم	دوزخ	دښځي میاشتنی مریضي یا عادت	حیض
جهنم	دوزخ	بیرون	خارج
سوج	ذهن	دزړه حضور او خاکساري	خشوع

کلمه	معنی	کلمه	معنی
څرگندول	بیانول	ژر	زر
ډډه وکړه	لیرې شه	سالم	مېړا، پاک
ډگرونه	میدانونه	سر	پټه خبره، راز
ډول	ښانتي، مثل، رنگ	سرچشمه	سرچینه
ډغ	غږ	سوال	تېوس
را څخه	رانه	شاهد، شاهدي	گواه، گواهي
ردوي	ترديدوي	شايد	کیدای شي، ممکن
رضایت	مرضی، خوښه	ښکته کېږي	کوژیږي
روښنایي	رڼا	ښکته کیدل	کوژیدل
زده کړه	پوهه، تعلیم	ښکتنځل	کنځا، بد رد
زنگڼونه	ځنگڼونه، ټکي، ټوټکي	شمیرل کېږي	گنل کېږي، حسابول کېږي
زیږېدل	پیدا کیدل	شی	خیز
زیاتېږي	زیاتوالي مومي، زیادت کوي	شیان	خیزونه
زیان	نقصان	صفحات	پاڼې
ژباړن	مترجم	صورتونه	حالتونه
ژغورل	ساتل، حفاظت کول	ظلم	زور، زیاتي

کلمه	معنی	کلمه	معنی
عدم	دېو شي دنشتوالي حالت او يا د موجودیت نه مخکې حالت	کائنات	مخلوقات
غبار	دوړې	کافي	پوره
غضب	غصه، قهر	کامياب	بريالی، خوش نصيبه، غالب
غنیمت	هغه څه چې په جنگ کې له کفارو نه واخیستل شي	کبیره گناه	لویه گناه
غورځول	ارتول، اچول	کښته	بښته، کوز، لاندي
فريضه	فرض، مسئولیت، لازمي کار	کښیناستل	کیناستل
فضیلت	بهتری، ښه والی، بزرګګي	کښیني	کښي
فطرت	اصلي خلقت، دین	کښینم	کښم
فنا	له مینځه تګ، فاني کیدل	ګټمن	فايده من
قسم یادول	لوړه کول	ګمراه	بیلاري
قلبي	دزړه	ګمراه کوي	بیلاري کوي

کلمه	معنی	کلمه	معنی
ګڼل	شمیرل	محاسبه	حساب کتاب کول
کمیدل	نقصان کول	محروم	بي برخي
کمیري	نقصان کوي، کموالی مومي	معتقد یم	عقیده لرم
کیفیت	څرنګوالی	ملګری	دوست
لازمیري	لازمه ده	ملوث	ککړ، پلټ، ناولی، لړلی
لاس ته راوړل	حاصلول	منل	قبلول
لټول	پیدا کول، ګرځیدل	مهمله	بي معنی
لدې جهته	پدې وجه	موقف	دریځ
لمونځ	مونځ	میره	خاوند
له جانبه	له طرفه	نا اشنا	نا معلومه
لوړ	اوچت	نافرمانی	خلاف ورزي
لوړیدل	اوچتیدل	ناولتیا	ککړتیا، پلټوالی
لیري	لږي	نسبي نښاني	علامي، علام
لیک	خط	نه ښايي	لانه نده
ماهر	تکړه، پوه	نیمګړتیا	نقصان، خامي، عیب
مبتلا	اخته، راايسار، ګیر	هرومرو	ضرور، حتماً
مجهوله	نامعلومه	هکله	حقله

کلمه	معنی	کلمه	معنی
هماغسي	هماغه شان	وفات	مړی
هيله مند	ارزو مند	وکړ	وکړو، وکی
وړ	لائق	وکړی	وکی
واسطه	وسيله	ولو که	اگر که
ورپه برخ کړ	ورکړو	یادونه کول	ذکر کول
ورکړي	ورکي	یو خای	جوخت
وضاحت	روښانوالی		

اَعْنِفَاتُ الْاِئِمَّةِ الْارْبَعَةِ

(أبو حنيفة والشافعي ومالك وأحمد)

- رحمهم الله -

تَأَلَّفَ

د. مُحَمَّدُ بْنُ عَبْدِ الرَّحْمَنِ الْمُحْسِنِ

وَكَلَّاهُ الْمَطْبُوعَاتُ الْبَحْثُ الْعِلْمِي
وَزَارَةُ الشُّؤُونِ الْإِسْلَامِيَّةِ الْإِعْلَامِيَّةِ وَالْإِشْرَافِ
الْمَلِكِيَّةِ الْعِلْمِيَّةِ السَّعُودِيَّةِ